

## ”تواریخ عجیب“ المعروف بہ ”کالا پانی“ مرتبہ ڈاکٹر محمد ایوب قادری:

### تنقیدی مطالعہ

شیراز زیدی\*

#### ABSTRACT:

"Twareekh e Ajeeb" famed as "Kala pani" is an autobiography by molvi Jafar Thaneesri who was a courageous and dedicated worker of Syed Ahmad's movement known as "Wahabi Tehrik". This movement was against British rule in India. So the workers of this freedom movement were declared rebellion by the British Government. Molvi Jafar Thaneesri was also arrested and the British Court decided hang him to kill but later on after an appeal the decision was changed as life imprisonment by the British Judiciary. Molvi Jafar was deported to islands of Andaman also called port Blair or "kala Pani" which was used as a jail for the dangerous prisoners. Jafar Thaneesri had been there for about twenty years. In this autobiography molvi jafar describes the life, customs and different languages of islanders, weather of the islands, the rule and regulations for the prisoners and many other events occurred during his stay. This autobiography is not only portrays reality of the British rule in India, but also a lesson for our generation. Jafar described his informative story in an interesting way. He used Urdu in her natural style. It was first published in 1890. Dr. Muhammad Ayyob Qadri (late) compiled this book with foot notes and endnotes about the events and important personalities discussed in the book. This compiled book was published in 1962 and then disappeared from the market. Now this important edition is reprinted after a long time. This article is an analytical, critical, phraseological, stylistic and lingual study of this compiled edition with a special focus on compiler's efforts.

**Keywords:** Kalapani, Jafar Thaneesri, British rule.

”کالا پانی“ مولوی محمد جعفر تھانیسری کی جزائر انڈمان کی یادداشتوں پر مشتمل مختصر خودنوشت ہے۔ اسے خودنوشت سوانح کا نقش اولین بھی قرار دیتے ہیں۔ مولوی محمد جعفر قصبہ تھانیسری ضلع انبالہ کے اراکین خاندان میں پیدا ہوئے۔ اسے وہ سید احمد شہید کی تحریک کے خاص رکن تھے۔ معرکہ امبیلہ<sup>۲</sup> کے بعد ۱۸۶۴ء میں ان پر بغاوت اور سازش کے الزام میں مقدمہ چلا، پہلے پھانسی کی سزا ہوئی جو اپیل کرنے پر جائیداد کی ضبطی اور جس بہ عبور دریاے شور (جزائر انڈمان) میں

\* ڈاکٹر، اسٹنٹ پروفیسر شعبہ اردو، وفاقی اردو یونیورسٹی کراچی برقی پتا: dr.shirazzaidi@gmail.com

تاریخ موصولہ: ۱۷/۸/۲۰۱۵ء

تبدیل ہو گئی۔ جزائر انڈمان (Andaman Island) ”کالے پانی“ کے نام سے بھی جانے جاتے ہیں۔ جزائر انڈمان کو بحر ہند میں واقع چھوٹے بڑے تقریباً ایک ہزار جزایروں کا مجموعہ (Cluster) ہے یہ جزیرے کلکتہ کے جنوب میں ۷۸۰ میل، رنگون کے جنوب مغرب میں ۳۶۰ میل، مدراس کے جنوب مشرق میں ۷۴۰ میل اور سیلون کے مشرق میں بھی ۷۴۰ میل کی دوری پر واقع ہیں۔ انھیں پانچ بڑے جزایروں میں تقسیم کیا جاتا ہے۔ (۱) یہ جزائر خلیج بنگال میں واقع ہیں۔ ایسٹ انڈیا کمپنی نے اپنا جھنڈا لہرانے اور قیدیوں کو بسانے کے لیے اس جگہ کا انتخاب کیا تھا۔ ۱۷۸۹ء میں چند قیدیوں کا قافلہ فرنگی لیفٹیننٹ آرچی بولڈ بلیر کی قیادت میں یہاں پہنچا تھا لیکن مقامی قبائلوں کی شدید مزاحمت، ناموافق آب و ہوا، پانی کی قلت اور دیگر ناسازگار حالات کی وجہ سے اسے ناکام واپس آنا پڑا تھا بعد میں ان جزائر کے دار الحکومت کا نام لیفٹیننٹ بلیر کے نام سے پورٹ بلیر مشہور ہو گیا۔ (۲) جعفر تھانیسری ”تاریخ عجیب“ میں لکھتے ہیں:

”سمبر ۱۷۸۹ء جس کو اب نوے برس ہوئے سرکار انگریزی نے یہاں قیدیان سزاوار بہ جس بہ عبور دریائے شور کارکھنا تجویز کیا۔ لیفٹیننٹ بلیر و کپتان مورسن دو جہازی سرداروں نے سب سے اول بہ مقام چاٹم آکر لنگر ڈالا اور اس چھوٹے سے ناچوک کسی قدر صاف کر کے کچھ مکانات بنوائے اور وہاں رہنے لگے اور چاٹم اس کا نام رکھا جو ابھی تک مشہور ہے مگر افسوس کہ بیماری اور آب و ہوا کی خرابی نے اس زمانے میں اس سیٹلمنٹ کے پاؤں جمنے نہ دیے اور آدھے سے زیادہ آدمی ان میں سے مر گئے۔ ناچار بہ سبب ناموافقی آب و ہوا و نیز کثرت بیماری کے وہ سیٹلمنٹ آبادی کی تاریخ سے ساتویں برس یعنی ۱۷۹۶ء میں اجڑ گیا اور پھر ساٹھ ستر برس تک کسی نے اس کا نام نہ لیا مگر اب بھی بہ مقام چاٹم اسی وقت کے عالم گیری سکھ کے پیسے روپے اور اینٹ و کھیریل وغیرہ ملتے ہیں اسی لیفٹیننٹ بلیر کے نام سے یہ بندر پورٹ بلیر اب تک مشہور ہے۔“ (۳)

ص: ۱۳-۱۴

قدیم تاریخ میں پہلی بار ویدک دور میں ”ہنڈومان“ کے نام سے ان جزایروں کا حوالہ ملتا جو بعد میں وقت کے ساتھ تبدیل ہو کر ”انڈمان“ ہو گیا اور اسی نام سے جانا جاتا ہے۔ (۴) ان جزایروں کا نام ”کالا پانی“ پڑنے کی بھی مختلف وجوہات بیان کی جاتی ہیں۔ ایک نظریے کے مطابق اس کا ساحل کالے پتھروں اور کالی چٹانوں سے بنا ہے، ریت اور ساحلی مٹی بھی کالے رنگ کی ہے، عین ممکن ہے کہ پانی کے نیچے بھی چٹانوں کا رنگ سیاہ ہو، بحر حال ساحل پر واقع سیاہ چٹانوں کا عکس پڑنے کی وجہ سے پانی بھی کالا نظر آتا ہے۔ بارشوں میں ان چٹانوں سے بہ کر آنے والی مٹی اور ریت بھی سیاہی مائل ہوتی ہے، اس لیے پانی بھی سیاہی مائل لگتا ہے جس کی وجہ سے یہ جزیرے ”کالا پانی“ کے نام سے مشہور ہوئے۔ (۵) ایک اور نظریے کے مطابق ”کالا پانی“ کا پانی کے رنگ سے کوئی تعلق نہیں، سنسکرت میں ”کال“ موت کو کہا

جاتا ہے اور یہ لفظ کالا پانی نہیں بل کہ ”کال پانی“ ہے جس کا مطلب ہے Water of death۔ (۶)

جنگِ آزادی ۱۸۵۷ء کے قیدیوں کو سزا دینے کے لیے ایک بار پھر حکومتِ انگلستان کی نظر ان ہی جزائر پر پڑی۔ کالے پانی کی سزا ان قیدیوں کو سنائی جاتی جو حکومت کی نظر میں انتہائی خطرناک ہوتے۔ جعفر تھانسیری نے تقریباً بیس سال ”جزائر انڈمان“ میں گزارے اور قیدیوں سے روار کھے جانے والے سلوک کے ساتھ ساتھ جزائر انڈمان کے باشندوں، ان کے رسوم و رواج اور وہاں کی آب و ہوا کے متعلق بھی معلومات فراہم کی ہیں۔ یہ جعفر تھانسیری کی خودنوشت ہی نہیں بل کہ سام راج کی بحرمانہ تاریخ کی بدترین داستان ہے، جو ہماری آج آزاد وطن میں جنم لینے والی مغربی تہذیب و معاشرت اور طرزِ سیاست کو بہ نظر ستائش دیکھنے والی نسلوں کے لیے ایک درسِ عبرت بھی ہے۔

ڈاکٹر محمد ایوب قادری صاحب (مرحوم) نے اس کتاب کو بڑی عرق ریزی اور تحقیقی لگن کے ساتھ کئی نسخوں کی مدد سے مرتب کیا۔ انھوں نے صرف ایک مبسوط تحقیقی مقدمہ ہی نہیں بل کہ ضروری مقامات پر حواشی و تعلیقات بھی تحریر کیے ہیں۔ مقدمے میں سید احمد کی تحریک کا پس منظر اور مولوی محمد جعفر کے سوانح حیات قلم بند کیے ہیں۔ کتاب میں موجود اہم شخصیات کے بارے میں تعارفی معلومات بھی ”تذکرہ رجال“ کے نام سے فراہم کی ہیں، دو ضمیمہ جات بھی کتاب میں شامل کیے ہیں۔ یوں اس کتاب کی افادیت ہی میں اضافہ نہیں ہوا بل کہ اسے تحقیقی مقالے کا اعتبار بھی حاصل ہو گیا ہے۔ یہ کتاب پہلی مرتبہ ۱۹۶۲ء میں شائع ہوئی تھی۔ ادارہ یادگار غالب، کراچی نے ۲۰۱۵ء میں برسوں سے نایاب اس کتاب کی دیدہ زیب سرورق کے ساتھ مضبوط جلد میں بازا شاعت کی ہے۔ مقدمے سے معلوم ہوتا ہے کہ قادری صاحب نے جن شخصیات کے حالات تذکرہ رجال میں تحریر کیے ہیں، متن میں ان کے اسماء کو خط کشیدہ کر دیا تھا اور کتاب کے آخر میں اشاریہ بھی شامل کیا تھا۔ یادگار غالب کی طباعت میں یہ اہتمام نظر نہیں آتا۔

مناسب معلوم ہوتا ہے کہ کتاب کے اصل متن کے مطالعے سے قبل ایوب قادری صاحب کے تحقیقی اسلوب پر بھی ایک نظر ڈال لی جائے۔ جیسا کہ ذکر ہوا، قادری صاحب نے اپنی مرتبہ کتاب میں ایک مبسوط تحقیقی مقدمہ درج کیا ہے۔ کتاب کے مطالعے سے قبل اگر مصنف کے سوانح، اس کی دیگر تصنیفات، تصنیف کے مقصد اور اس کے محرکات کے بارے میں تحقیقی معلومات میسر آجائیں تو قاری کے لیے نہ صرف یہ کہ سہولت پیدا ہو جاتی ہے بل کہ وہ ایک مکمل پس منظر اور شعور کے ساتھ کتاب کا مطالعہ کرتا ہے اور اس طرح سطر بہ سطر لاشعوری طور پر اس کی حسِ تجسس کی تسکین بھی ہوتی رہتی ہے۔ قادری صاحب نے مقدمہ میں خاص اہتمام یہ کیا ہے ہر وہ معمولی سے معمولی مقام بھی جہاں قاری کی حسِ تجسس پھٹکنے کا امکان ہو سکتا ہے، اس کے متعلق ضروری معلومات مقدمے کے حواشی میں درج کر دی ہیں۔ مثال کے طور پر پہلا ہی پیرا گراف دیکھیے جس میں سید احمد شہید کی تحریک کے متعلق تمہید باندھی گئی ہے:

”سید احمد شہید کی تحریک، تجدید و احیاء دین اور جہاد کی تحریک تھی۔ تو حید خالص کی تبلیغ، شادی وغنی نیز

دیگر تقریبات کے غیر اسلامی مراسم کے بجائے اسلامی سادہ زندگی کا احسا اور نکاح بیوگان کی ترویج و اشاعت اس تحریک کے خاص عنصر تھے۔ اس مقصد کے لیے شاہ اسماعیل شہید نے ”تقویۃ الایمان“ جیسی انقلاب آفریں کتاب لکھی۔ پھر تو اس سلسلے کو اس قدر وسعت ہوئی کہ اس خانوادے کے دوسرے تربیت یافتہ علماء نے احیائے سنت اور اصلاح معاشرے کے لیے متعدد کتابیں اور رسالے لکھے اور اچھا خاصا ادب مہیا کیا۔“ (۷)

اس مختصر سے پیرا گراف میں بھی ”تقویۃ الایمان جیسی انقلاب آفریں کتاب لکھی“ اور ”اچھا خاصا ادب مہیا کر دیا“ ان دو مقامات پر حوالے کے نمبر دے کر حواشی میں ”تقویۃ الایمان“ اور سید احمد تحریک کے تحت لکھی گئی کتب اور رسالوں کے بارے میں قاری کی معلومات کے لیے درج ذیل تفصیلات مہیا کرنی ضروری سمجھی ہیں:

”مولانا فضل حق خیر آبادی (ف ۱۲۷۸ھ/ ۱۸۶۱ع) نے سب سے پہلے تقویۃ الایمان کی ایک عبارت اس شہنشاہ کی تو یہ نشان۔۔۔ کی برابر کے پیدا کر ڈالے پر امتناع نظیر اور امکان نظیر کی بحث چھیڑی اور ایک مختصر سا رسالہ اس عبارت کے رد میں لکھا، پھر تو اس سلسلے میں بہت سے رسالے قلم بند ہوئے اور تقویۃ الایمان کے مستقل رد لکھے گئے۔ غرض اس تحریک کی مخالفت کے آغاز کا سہرا مولانا فضل حق خیر آبادی کے سر ہے (تقریر مولانا فضل حق خیر آبادی بر عبارت تقویۃ الایمان ۱۲، قلمی)“ (۸)

”مسائل اربعین و ماتہ مسائل (شاہ محمد اسحاق ف ۱۲۶۲ھ/ ۱۸۴۵-۴۶ع) نصیحة المسلمین و رسالہ جہادیہ (مولوی خرم علی بلہوری (ف ۱۲۷۳ھ/ ۱۸۵۶ع) ہدیۃ المؤمنین، رسالہ راہ سنت و رسالہ رد عقائد مشرکین (مولوی اولاد حسن قنوجی (ف ۸-۱۸۳۷ع/ ۱۲۵۳ھ) رسالہ تقوا، رسالہ کلمات کفر و عقائد نامہ (مولوی سخاوت علی (ف ۱۲۷۴ھ/ ۱۸۵۸ع) رسالہ دعوت و رسالہ رد شرک (مولوی ولایت علی ف ۱۲۶۹ھ/ ۱۸۵۲ع) رسالہ بت شکن (مولوی عنایت علی ف ۱۲۷۴ھ/ ۱۸۵۸) رسالہ تجہیز و تکفین مسلمان کی (مولوی محمد عمران، ف ۱۲۷۱ھ/ ۱۸۵۵ع) رفاہ المسلمین (شرح مسائل اربعین) و سعادت دارین (مولوی سعید الدین بدایونی، ف ۱۲۸۳ھ/ ۱۸۶۶ع) تحفۃ المسلمین ترجمہ مسائل اربعین) و رسالہ عقیدہ (ملا نظام، ف ۱۸۹۰ع) تذکیر الاخوان (مولوی سلطان خان شاہ جہاں پوری) تنبیہ الغافلین (ترجمہ و شرح) و ترجمہ مسائل اربعین و تفسیر مقبول (مولوی بہادر علی حسینی) وغیرہ کتب و رسائل خاص طور سے قابل ذکر ہیں۔“ (۹)

قادری صاحب نے شاہ اسماعیل شہید کی تحریک جسے ”وہابی تحریک“ کے نام سے بھی موسوم کیا گیا، کا پس منظر خالصتاً تحقیقی نقطہ نظر سے معروضی انداز میں پیش کیا ہے۔ شاہ اسماعیل شہید جس تحریک کے علم بردار تھے وہ خالص توحید، رسول اکرم ﷺ کی خالص تعلیمات کے احیا اور امامت کبریٰ کی داعی تھی مگر یہ تحریک کس طرح اپنے اصل ہدف سے ہٹ کر چند فقہی مسائل میں الجھ کر رہ گئی، اس کا تاریخی جائزہ لیتے ہوئے قادری صاحب تحریر کرتے ہیں:

”حقیقت یہ ہے کہ انگریزوں نے تحریک جہاد کو بری طرح کچلا، مجاہدین اور مصلحین کو وہابی کے نام سے موسوم کر کے بدنام کیا گیا۔۔۔ حکومت انگریزی نے باغی اور وہابی مترادف الفاظ قرار دیے۔ عامۃ المسلمین میں ان کے خلاف نفرت کا جذبہ پیدا کیا اور ایک معاشرتی انقطاع شروع کیا گیا۔ حکومت کے اشارے پر لدھیانے سے ایک فتوا شواہد الحق کے نام سے شائع ہوا جس کی رو سے مساجد میں وہابیوں کو نماز پڑھنے سے روکا گیا، ان کو زد و کوب کیا گیا، ان کی تذلیل و تشہیر کی گئی اگر ایک طرف ولیم ولسن ہنٹر نے ’اور انڈین مسلمانس‘ لکھ کر ان کے خلاف حکومت کو مواد مہیا کیا تو دوسری طرف مولانا فضل رسول بدایونی (۱۲۸۹ھ، ۱۸۷۲ء) اور ان کے تلامذہ نے غریب وہابیوں کے خلاف تصنیفات و تالیفات کا انبار لگا دیا۔ غیروں اور اپنوں کے اس رویے سے ’بدنام وہابی‘ گھبرا اٹھے اور انھوں نے ہتھیار ڈال دیے۔ جہاد کی تحریک اندرون ہند و پاکستان قطعی طور سے ختم ہو گئی۔ اپنے لیے ”وہابی کی بجائے ’اہل حدیث‘ کا نام مروج و مشہور کیا۔ انھوں نے باقاعدہ وفاداری حکومت برطانیہ کا اعلان کیا۔ مولوی محمد حسین بٹالوی (ف ۱۳۳۸ھ) نے سرکاری تحریرات میں ’وہابی‘ کی بجائے ’اہل حدیث‘ لکھے جانے کے باقاعدہ احکام جاری کرائے۔ غرض انگریزوں نے اپنے بے پناہ مظالم اور شاطرانہ سیاست سے اس اسلامی تحریک کا خاتمہ کر دیا۔ تحریک کا رخ بدل گیا اور اب وہ چند فروعی مسائل میں الجھ کر رہ گئی ہے۔ بعض علماء نے ان ہی فروعی اور اختلافی مسائل کو اصل مقصد تحریک سمجھ رکھا ہے۔“ (۱۰)

مولوی جعفر کے حالات زندگی پر روشنی ڈالتے ہوئے قادری صاحب نے انھیں ایک مرفد الحال شخص بتایا ہے جن کے والد میاں جیون کا ذریعہ معاش کاشت کاری تھا۔ مولوی جعفر کے اس کتاب میں خود اپنے بیان کیے ہوئے حالات بھی انھیں ایک مرفد الحال شخص ظاہر کرتے ہیں۔ چنانچہ قاری کے لیے اتنا بہت تھا مگر قادری صاحب نے اس مقام پر حواشی میں ہنٹر کی کتاب ”اور انڈین مسلمانس“ کے اس بیان کو بھی نظر انداز کرنا مناسب نہ سمجھا کہ مولوی جعفر ایک نہایت غریب گھر میں پیدا ہوئے تاکہ قاری تک مکمل معلومات پہنچیں۔ انھوں نے ہنٹر کے اس بیان کا ناقدا نہ جائزہ لیتے ہوئے تحریر کیا ہے:

”ہنٹر نے لکھا ہے کہ ”(مولوی محمد جعفر) ایک بہت ہی غریب گھرانے میں پیدا ہوا (اور انڈین

مسلمانس، ص: ۷۹) یہ بات درست نہیں معلوم ہوتی، کیوں کہ بقول ہنٹر ۱۸۵۶ع میں مولوی محمد جعفر نے عراقس نویسی کا پیشہ اختیار کیا اور اسی سال ان کی شادی ہوئی تو انھوں نے اتنی جلدی کہاں سے زمین داری و جائیداد حاصل کر لی جس کو بیوی کے مہر میں لکھ دیا۔ یہ یقیناً ان کے والد کی چھوڑی ہوئی جائیداد تھی جس میں سے انھوں نے اپنے حصے کی جائیداد اپنی بیوی کے مہر میں لکھ دی۔“ (۱۱)

اگرچہ قادری صاحب کے اس بیان سے اختلاف کیا جاسکتا ہے کیوں کہ مولوی محمد جعفر کے بچپن ہی میں ان کے والد کا انتقال ہو گیا تھا اور یہ شاید غربت ہی کی وجہ سے تھا کہ وہ ۱۲ سال تک تعلیم حاصل نہیں کر سکے۔ وسیم احمد نے بھی اپنی تحقیقی کتاب ”کالا پانی (گم نام مجاہدین کی جنگ آزادی ۱۸۵۷ع)“ میں مولوی جعفر کے حالات میں تحریر کیا ہے کہ ”ان کے بچپن ہی میں ان کے والد کا انتقال ہو گیا تھا۔ غریب گھرانہ تھا لہذا یہ اپنے بچپن کے ابتدائی بارہ برس ناخواندہ ہی رہے۔ اس کے بعد لکھنا پڑھنا شروع کیا اور شوق تعلیم پیدا ہوا جس کے نتیجے میں تقریباً ۱۸۵۶ع میں عرضی نویس کے درجے تک پہنچ گئے۔“ (۱۲) تاہم قادری صاحب کی دلیل بھی بے وزن نہیں ہے۔ ایسے نوٹ کئی مقامات پر موجود ہیں جن سے قادری صاحب کی تنقیدی بصیرت کا بھی بہ خوبی اندازہ لگایا جاسکتا ہے۔ مقدمے سے یہ بھی معلوم ہوتا ہے کہ مولوی جعفر نے کالا پانی کے علاوہ ”نصائح جعفری“ میں اپنے حالات ۱۸ ذوالحجہ ۱۲۷۸ھ بہ مطابق ۱۶ جون ۱۸۶۲ع میں لکھنے شروع کیے تھے جس کا مسودہ حکومت کے ہاتھ لگ گیا تھا، جس کا خلاصہ مقدمہ انبالہ میں پیش ہوا اور ولیم ہنٹر نے اسی خلاصے کو اپنی کتاب ’آورانڈین مسلمانس‘ میں شامل کر لیا تھا۔ اس کے علاوہ جعفر تھانیسری جزائر انڈمان و پورٹ بلیئر کے ڈپٹی کمشنر میجر پراٹھور کی پورٹ بلیئر کے آئین سے متعلق مرتبہ کتاب میں اس کے مدد و معاون بھی رہے تھے اور اس کا اردو ترجمہ بھی کیا تھا جو ’ترجمہ آئین پورٹ بلیئر‘ کے نام سے چھپ چکا ہے۔ تھانیسری نے ”تواریخ عجیب“ المعروف بہ ”کالا پانی“ سے قبل ایک کتاب ”تاریخ پورٹ بلیئر بھی تحریر کی تھی جس کا تاریخی نام ”تاریخ عجیب“ تھا۔ یہ کتاب اپریل ۱۸۷۹ع میں مکمل ہوئی تھی، جسے دو حصوں میں منقسم کیا گیا تھا۔ پہلا حصہ جزائر انڈمان و پورٹ بلیئر کے حالات و واقعات سے متعلق ہے اور دوسرے میں ان جزیروں میں رائج بتیس مشہور زبانوں کے روزمرہ کی ضروریات کے چھوٹے چھوٹے جملے اور اسماء ”خالق باری“ کے طرز پر درج تھے تاکہ مقامی لوگوں کو اردو سکھائی جاسکے۔ ۳۳ یہ کتاب ۱۸۸۰ع میں نول کشور پریس لکھنؤ سے شائع ہوئی تھی، جس کا دوسرا ایڈیشن ۱۸۹۲ع میں مصنف کی نظر ثانی کے بعد دوبارہ شائع ہوا تھا مگر اب یہ کتاب نایاب ہے۔ ۳۴ ”کالا پانی“ دراصل اسی کتاب کا تتمہ یا دوسرا حصہ ہے۔ ۱۸۴۲ع میں جب مولوی محمد جعفر جزائر انڈمان سے واپس آئے اور دوست احباب نے دور اسیری کے حالات پوچھنے شروع کیے تو مولوی صاحب نے فردا فردا ہر ایک کو واقعات سنانے کی بجائے اپنی گرفتاری، مقدمے، قید، انڈمان کی زندگی اور رہائی کے حالات دلچسپ انداز میں تحریر کر دیے۔ اس کے علاوہ جعفر تھانیسری نے سید احمد شہید اور ان کے حلقہء کے حالات واقعات پر مبنی ایک کتاب ”سوانح

معارف مجلہ تحقیق (جنوری۔ جون ۲۰۱۶ء)

”تواریخ عجیب“ المعروف ”کالا پانی“..... ۲۷-۵۴

احمدی“ کے نام سے لکھی۔ اس موضوع پر لکھی گئی یہ پہلی کتاب ہے جس کی اشاعت اول ۱۸۹۵ع میں مطبع مجتہدائی دہلی سے ہوئی۔ انھوں نے ایک رسالہ قادیانیت کے رد میں بھی لکھا۔ اس سے پتا چلتا ہے کہ مولوی جعفر تھانیسری تصنیف و تالیف سے خاصا شغف رکھتے تھے۔ ڈاکٹر محمد ایوب قادری صاحب نے اپنے اس مقدمے میں سینتالیس مقامات پر حواشی درج کیے ہیں اور متن کتاب پر اڑتیس معلومات افزا حواشی تحریر کیے ہیں۔ یہاں اختصار کی غرض سے صرف ایک حاشیہ کا اقتباس درج کیا جاتا ہے۔ جعفر تھانیسری نے صفحہ ۹۶ پر انڈمان میں ”اسکروٹی“ نامی بیماری کا ذکر کیا ہے۔ اس پر قادری صاحب نے حاشیہ لگاتے ہوئے لکھا ہے:

”اسکروٹی کو انگریزی میں اسکروبوٹس (SCORBUTUS) بھی کہتے ہیں اور عربی میں استر بوط یا استر بوط کہتے ہیں۔ اس بیماری میں ضعف، پست ہمتی، جسم کی پیلاہٹ، چہرہ اور ٹانگوں کی سوجن اور جریان خون کی صلاحیت عام باتیں ہیں۔ بدن پر نیلے دھبے اور مسھوڑوں کی تکلیف بھی ہو جاتی ہے۔ جدید تحقیق کے مطابق یہ مرض حیاتین کی کمی سے پیدا ہوتا ہے۔ (مخزن حکمت جلد دوم از ڈاکٹر غلام جیلانی، ص: ۸، ۱۱ع، لاہور، ۱۹۲۶) مولانا فضل حق خیر آبادی ۱۸۵۸ع میں بہ جرم بغاوت سزایاب ہو کر جزیرہ انڈمان پہنچے۔ مولانا فضل حق نے الثورۃ الہندیہ میں اپنی روداد الم قلم بند کی ہے جزیرہ کی آب و ہوا اور امراض مہلکہ کے متعلق مولانا خیر آبادی کے رسالہ الثورۃ الہندیہ سے ایک ٹکڑا یہاں نقل کیا جاتا ہے۔۔۔۔۔ مولوی محمد جعفر تھانیسری نے جزیرے کی آب و ہوا اور امراض کا تفصیلی بیان تاریخ عجیب (پورٹ بلیئر) فصل دوم میں کیا ہے۔“ (۱۳)

اس مختصر حاشیہ کو بھی قادری صاحب نے تین کتب کی مدد سے تحریر کیا ہے۔ اس سے ان کی وسعت مطالعہ اور تحقیقی لگن کا بہ خوبی اندازہ لگایا جاسکتا ہے۔ اس کے علاوہ کتاب میں بعض ایسی اہم شخصیات کا ذکر بھی ہے جن کے حالات جانے بنا مطالعہ ادھورا رہتا۔ قادری صاحب نے ”تذکرہ اسماء الرجال“ کے نام سے ان شخصیات کے بارے میں اہم معلومات فراہم کی ہیں۔ یہ انتیس شخصیات یہ ہیں ۱۔ مولانا احمد اللہ، ۲۔ اخوند سوات ملا عبدالغفور، ۳۔ الہی بخش، ۴۔ مولوی امیر الدین، ۵۔ امیر خان، ۶۔ مولوی تبارک علی، ۷۔ حسینی تھانیسری، ۸۔ حسینی عظیم آبادی، ۹۔ حضرت ضعیب رضی اللہ عنہ، ۱۰۔ سید احمد شہید، ۱۱۔ شیر علی، ۱۲۔ مولوی عبدالرحیم، ۱۳۔ مولوی عبدالرؤف، ۱۴۔ میاں عبدالغفار، ۱۵۔ عبدالغفور، ۱۶۔ عبدالکریم، ۱۷۔ غزن خان، ۱۸۔ مولوی لیاقت علی الہ آبادی، ۱۹۔ مولوی مبارک علی، ۲۰۔ مولوی محمد ابراہیم منڈل، ۲۱۔ محمد اسماعیل شہید دہلوی، ۲۲۔ مولوی محمد حسن، ۲۳۔ محمد شفیع، ۲۴۔ محمد یقین، ۲۵۔ مسعود گل، ۲۶۔ مہدی سوڈانی، ۲۷۔ قاضی میاں جان، ۲۸۔ شیخ الکل میاں نذیر حسین دہلوی، ۲۹۔ مولوی کچی علی۔ قادری صاحب نے دو ضمیمے ”الف“ اور ”ب“ کتاب کے آخر میں منسلک کیے ہیں۔ ضمیمہ ”الف“ میں وہابیوں کو مسجدوں سے نکالے جانے کے واقعات کی

فہرست ”مجموعہ مولود شریف اور وعظ شریف اور حالات حضرت غوث الثقلین اور کرامات شریف“ نامی کتاب سے لے کر فراہم کی ہے۔ یہ کتاب بیسویں صدی کے آغاز میں مطبع محبتا کی لکھنؤ سے شائع ہوئی جس کے مولف کوئی مولوی عبداللہ ہیں۔ انھوں نے اس فہرست کو ”مکائد غیر مقلدین مولفہ مولوی وزیر الدین مطبوعہ حامی الاسلام، دہلی سے نقل کیا ہے۔ قادری صاحب نے کم و بیش مولوی عبداللہ ہی کے الفاظ میں اس فہرست کو نقل کیا ہے۔ ضمیمہ ب میں صادق پور کے اکابرین کی ضبط شدہ جائیداد منقولہ وغیرہ کی تفصیل فراہم کی ہے جن کی جائیدادیں تحریک آزادی میں شامل ہونے کی بنا پر ضبط کی گئیں۔

قادری صاحب کے تحقیقی اسلوب کی بات کی جائے تو انھوں نے آسان اور واضح الفاظ میں تمام حقائق بیان کیے ہیں اور چھوٹی سے چھوٹی بات کی نہ تک پہنچنے کے لیے بھی کئی کئی کتب سے استفادہ کیا ہے۔ اپنی ہر بات کے ثبوت میں حوالے درج کیے ہیں اور جس تفصیل کو جہاں سے لیا اسے مکمل دیانت داری سے بیان کر دیا ہے۔ اسی لیے ہم دیکھتے ہیں کہ مقدمے سے لے کر متن اور پھر تذکرہ اسماء الرجال تک میں حواشی و حوالے موجود ہیں۔ انھوں نے صرف کتب سے اخذ کردہ معلومات کا اندراج ہی نہیں کیا بلکہ تحقیقی اور تنقیدی بصیرت کے ساتھ ان کا جائزہ بھی لیا ہے اور جہاں اختلاف محسوس کیا اسے دلیل سے ثابت بھی کیا ہے۔ انھوں نے اس کتاب کو مرتب کرنے سے پہلے مصنف اور اس سے متعلق تمام شخصیات کے سوانح اور تاریخ واقعات کا بہ نظر غائر مطالعہ کیا اور کتاب کو مرتب کرنے سے پہلے اس کتاب ہی نہیں بلکہ مصنف کی تمام دستیاب کتب کے نسخوں کو سامنے رکھا۔ خصوصاً ”کالا پانی“ کے کئی نسخے اشاعت اول سے لے کر رسائل میں قسط وار اشاعتوں تک، ان کے زیر مطالعہ رہے۔ اپنی اس تحقیقی کاوش کے متعلق یکم ستمبر ۱۹۶۲ء کو اس کتاب کے مقدمے میں قادری صاحب نے یوں تحریر فرمایا ہے:

”مقدمے میں اس تحریک کا مختصر پس منظر اور مولوی محمد جعفر کے سوانح حیات پیش کیے ہیں۔ حسب ضرورت حواشی و تعلیقات بھی لکھے ہیں۔ متن عبارت کو مختلف پیرا گرافوں میں تقسیم کیا ہے اور ذیلی عنوانات قائم کیے ہیں۔ کتاب میں جن اشخاص کے نام آئے ہیں ان کے حالات ”تذکرہ الرجال“ کے عنوان سے شامل کر دیے ہیں اور متن عبارت میں ایسے اسماء کو خط کشیدہ کر دیا ہے۔ آخر کتاب میں دو ضمیمے اور کتابیات و اشاریہ بھی شامل کیا ہے۔“ (۱۳)

آج کل کتب مرتب کرنے کا رجحان زیادہ نظر آتا ہے لیکن مرتبین اس جانفشانی سے کام لینے کی بجائے صرف ایک سرسری سا مقدمہ لکھ کر سرورق پر اپنا نام جلی حروف میں لکھوا لیتے ہیں۔ ایسے محققین کو ڈاکٹر محمد ایوب قادری جیسے محققین سا اسلوب تحقیق اختیار کرنا چاہیے تاکہ تحقیق کا حق ادا ہو سکے ”مگر اس میں پڑتی ہے محنت زیادہ“ البتہ قادری صاحب کی اس مرتبہ کتاب میں کچھ خامیاں بھی نظر آتی ہیں جن کی نشاندہی ضروری ہے۔ انھوں نے ”کالا پانی“ کے جن نسخوں کی مدد سے



اس کتاب کو مرتب کیا ہے ان کا ذکر انھوں نے مقدمے اور حواشی میں کر دیا ہے لیکن یہ کہیں معلوم نہیں ہوتا کہ تصحیح متن کے لیے کس نسخے کو بنیاد بنایا گیا اور اسے دوسرے نسخوں پر کیوں ترجیح دی گئی اور اگر مختلف نسخوں کی بنیاد پر تصحیح کی گئی ہے تو اختلاف نسخ کو حواشی میں درج کیا جانا چاہیے تھے، کیوں کہ تصحیح متن کا کام تدوین کے زمرے میں آتا ہے۔ انجمن ترقی اردو کراچی کے کتب خانے میں موجود ٹمپل پریس کا چھپا ہوا ایک نسخہ ہماری نظروں سے گزرا ہے۔ (۱۵) یہ نسخہ قادری صاحب نہیں دیکھ سکے ورنہ اس کا ذکر بھی کرتے۔ ٹمپل پریس اور قادری صاحب کی مرتبہ کتاب کے متن میں کئی اختلافات ہیں۔ زبان و بیان کے اعتبار سے ٹمپل پریس کا نسخہ تھانیسری کے اسلوب سے زیادہ قریب نظر آتا ہے۔ اختلاف متن کی چند مثالیں دیکھیے:

### نسخہ ٹمپل مطبوعہ ٹمپل پریس

۱۔ اس مہلکہ عظیم سے مجھ کو نجات بخشی۔ ص: ۲

۲۔ آخر ۱۸۶۳ ع مطابق ۱۸۲۰ ہجری سرحد غربی ہند پر سرکار کی زبردستی سے ایک جنگ عظیم شروع ہو گیا۔ ص: ۳

۳۔ منشی عبدالغفور کا نام (جو اس کے اندر مع اور چند آدمیوں کے سوتے تھے) ص: ۴

۴۔ پارس صاحب پٹنہ کو گیا۔ ص: ۱۰

۵۔ مولوی نذیر حسین صاحب جن پر واسطے اظہار نام کل ممبران اہل حدیث باشندگان ہند کے جبر کیا جاتا رہا ہوا اپنے گھر کو واپس آگئے اور جہاں تک مجھے معلوم ہے وہ نامی بزرگ اس گناہ عظیم سے بالکل محفوظ

رہے۔ ص: ۳۶

۶۔ وہ اکثر اس رباعی عربی کے مضمون کو ادا کیا کرتے تھے۔ ص: ۳۹

۷۔ ان کا عقیدہ ہے کہ مرنے کے بعد آدمی نیست و نابود ہو جاتا ہے۔ وہ لوگ ناچتے اور گاتے بھی ہیں۔ ص: ۶۰

### نسخہ مرتبہ ایوب قادری

اس مہلکہ قید فرنگ سے مجھ کو نجات بخشی۔ ص: ۲۳

آخر ۱۸۶۲ مطابق ۱۲۸۰ھ سرحد غربی ہند پر ملک یاغستان میں خود سرکار انگریزی کی زبردستی سے ایک جنگ عظیم شروع ہو گئی۔ ص: ۴۵

منشی عبدالغفور کا نام (جو اس کے اندر مع اور چند آدمی کے تھے) ص: ۴

پارس صاحب پٹنہ گیا۔ ص: ۵۵

مولوی نذیر حسین صاحب جن پر واسطے اظہار نام کل ممبران اہل حدیث باشندگان ہند کے جبر کیا جاتا تھا رہا ہوا اپنے گھر کو واپس آگئے۔ ص: ۵۷

وہ اکثر ان اشعار کے مضمون کو ادا کرتے تھے۔ ص: ۶۱

ان کا عقیدہ ہے کہ مرنے کے بعد آدمی نیست و نابود ہو جاتا ہے، دوبارہ زندہ ہونے اور آخرت کے قائل نہیں ہیں۔ وہ لوگ ناچتے اور گاتے بھی ہیں۔ ص: ۹۵-۹۶

بے گانے ملک میں سرکار کی مداخلت بیجا کے سبب سے ملا عبدالغفور صاحب اخوند سوات بھی اپنے بہت سے مریدوں کو ساتھ لے کر آمو جو ہوئے۔ ملکی خوانین اور افغان چاروں طرف سے اپنے بچاؤ کے واسطے مقابلہ سرکار پر ٹوٹ پڑے، سخت جنگ ہونے لگا۔ خود چیمبر لین صاحب مجروح شدید ہوئے۔ قریب سات ہزار کے کشت و خون کی نوبت پہنچی تمام چھاؤنیوں کی فوج کھینچ کر سرحد پر بھیجی گئی۔ ص: ۳۰

دے کر اپنے جوہر دکھلائے۔ غرض دو تین مہینے تک خوب جنگ ہوتی رہی۔ خود چیمبر لین صاحب مجروح شدید ہوئے، قریب سات ہزار کے کشت و خون کی نوبت پہنچی، تمام پنجاب کی چھاؤنیوں کی فوج کھینچ کر سرحد پر بھیجی گئی۔ ص: ۳۵

۸۔ سرکار کی مداخلت بیجا کے سبب اخوند سوات بھی بغرض اعانت اہل علاقہ اپنے بہت سے مریدوں کو لے کر شامل جنگ ہو گیا۔ ملکی افغان چاروں طرف سے اپنے بچاؤ کے واسطے مقابلہ سرکار پر ٹوٹ پڑے، سخت جنگ ہونے لگا۔ خود چیمبر لین صاحب مجروح شدید ہوئے۔ قریب سات ہزار کے کشت و خون کی نوبت پہنچی تمام چھاؤنیوں کی فوج کھینچ کر سرحد پر بھیجی گئی۔ ص: ۳۰

۹۔ ہندوستان بے گورنر ہو گئی۔ ص: ۳۰

۱۰۔ ایسے نازک وقت اور گہما گہمی کے ایام میں ۱۱ دسمبر ۱۸۳۰ ع

۹۔ ہندوستان بے گورنر ہو گئی۔ ص: ۳۰

۱۰۔ ایسے نازک وقت اور گہما گہمی کے ایام میں ۱۱ دسمبر ۱۸۳۰ ع

۱۱۔ اس مقام پر کوئی شعر نہیں ہے

قادری صاحب نے تھانیسری کی خانہ تلاشی کے ضمن میں صفحہ ۴۶ پر شعر دیا ہے:

چاک کو تقدیر کے ممکن نہیں کرنا رفو  
سوزن تدبیر ساری عمر گر سیتی رہے  
قطعہ درج نہیں ہے

۱۲۔ آغاز میں یہ قطعہ درج ہے:

چشمِ دل سے دیکھیے صاحب اسے  
قصہ قدرت کی اک تحریر ہے  
ہر مسلمان لیوے اس کی ایک جلد  
سچے مضمون کی کھینچی تصویر ہے

۱۳۔ عربی عبارت سے تمہید باندھی ہے عربی عبارت نہیں ہے  
غرض اس قسم کے اختلافات اکثر و بیشتر صفحات پر موجود ہیں۔ قادری صاحب نے ”المیشری پر شاد اور غزن خان کو  
غدار کی کاصلہ“ کے عنوان کے تحت درج ذیل متن دیا ہے:

”غزن خان مجر نے تو ایک محض جھوٹا قصہ اپنے بیٹے کے قافلے کو بھیجنے کا گھڑ کر ایک دو گاؤں جاگیر  
سرکار سے لے لیے۔ آخر ۱۸۶۳ع سے دس برس تک برابر ہندوستان کے مسلمانوں پر قیامت  
برپا رکھی۔“ (۱۶)

اس ”ایک دو گاؤں جاگیر سرکار سے لے لیے“ اور ”آخر ۱۸۶۳ع سے دس برس تک“ کے درمیان ربط میں کوتاہی کا  
احساس ہوتا ہے۔ ٹپل پریس والے نسخے میں ان دو جملوں کے درمیان کئی صفحات ہیں۔ ”ایک دو گاؤں جاگیر سرکار سے  
لے لیے کے بعد“ عبارت مسلسل ہے:

”چوں کہ میں بقدر اپنے فرضی قصور کی ایک بار کافی سزا پا چکا ہوں۔ اس واسطے مجھ کو اب صحیح حالات  
کے اظہار میں کچھ خوف بھی نہیں ہے۔ لہذا ایک مختصر تواریخ بانی قافلہ اور واقعی کیفیت مقدمہ اور  
بواعث غلط فہمی سرکار کی لکھی جاتی ہیں۔ ڈاکٹر ہنٹر صاحب نے چند جزیوں پر بانی قافلہ کی تواریخ  
اپنی کتاب میں بیان کی ہے۔ گو بوجہ تعصب تو ڈاکٹر صاحب نے صرف غلط بیانی ہی نہیں کی ہے  
بلکہ غیر مہذب لفظوں میں ایسے نامی ہادی کی تواریخ کو بیان کر کے اپنی تہذیب میں بھی بڑھ لگایا  
ہے۔ اس واسطے اب میں صحیح تواریخ اس ہادی وقت کی ڈاکٹر صاحب کی کتاب اور نیز دوسری معتبر  
کتابوں سے اخذ کر کے ڈاکٹر صاحب کی غلطیوں کی تصحیح کیے دیتا ہوں۔“ (۱۷)

اس کے بعد صفحہ ۱۱ سے صفحہ ۳۵ تک سید احمد صاحب کے سیرت و کردار پر تفصیلی روشنی ڈالی ہے۔<sup>۵</sup> پھر عبارت کو  
یوں ربط دیا ہے:

”اب میں تواریخ اور تعلیمات سید صاحب کو ختم کر کے اسی ۱۸۶۳ع کے جنگ امبیلہ کی طرف  
رجوع کرتا ہوں۔ جب انگریزی فوج بلاوجہ زبردستی سے اپنی عمل داری کے باہر یاغستان غیر عمل  
داری میں چڑھائی کر کے گئی تو سارا ملک یاغستان معہ اخوند سوات کی سرکار سے بگڑ گیا اور درہ امبیلہ  
پر سخت لڑائیاں ہوئیں۔ اگر لاکھوں روپیہ رشوت دے کر ان بگڑے ہوئے افغانوں کو راضی نہ کیا  
جاتا، ایک آدمی فوج انگریزی کا واپس نہ آتا۔ یہ ظاہر اور طبعی بات ہے کہ جب کوئی کسی غیر ملک  
میں اپنی حد سے باہر زبردستی لڑنے جاوے گا تو اس ملک والے اپنے بچاؤ کو ضرور مقابلہ کریں  
گے۔ اسی سبب سے اس فضول اور زبردستی کے جنگ میں سرکار کا بہت نقصان ہوا اور سخت زک اٹھا

کر مثل ہر دو جنگ افغانستان کے سرکار کو آخر بے نیل مرام لوٹ آنا پڑا مگر بموجب اس مثل کے کہ  
کمہار پر بس نہ چلا تو گدھی کے کان اٹینٹھے، سرکار ان لوگوں کا تو کچھ نہیں کر سکی مگر ہم غریب رعایا پر  
جو ان کے ہاتھ میں تھی طرح طرح کے طوفان قائم کر کے جس کو چاہا بڑی سزا دی اور کروڑوں  
روپیہ کا مال صد ہا مسلمانوں کا ضبط کر لیا۔“ (۱۸)

مولوی جعفر تھانیسری نے اپنے ”پیش لفظ“ میں بتایا ہے کہ ان کی پہلی کتاب ”تاریخ عجیب“ ۱۲۹۲ھ کا نام بھی  
تاریخی تھا اور اتفاق سے ایک حرف زیادہ کر دینے سے چھ برس کی پیشی کو پورا کر کے اس کتاب کا نام بھی ”تواریخ  
عجیب“ ۱۳۰۲ھ رکھا گیا ہے۔ یہ وہی دوسری جلد ہے جس کی اشاعت کا وعدہ ہندوستان پہنچنے کے بعد کیا تھا۔ (۱۹) قادری  
صاحب نے ”تواریخ عجیب“ المعروف بہ ”کالا پانی“ کی جو تفصیلات بیان کی ہیں اس کے مطابق اس کا پہلا ایڈیشن بہت  
چھوٹے سائز میں بغیر کسی ذیلی باب یا سرخی کے شائع ہوا تھا۔ اس کے بعد صوفی کمپنی منڈی بہا الدین نے اس کے مختلف  
ابواب بنائے اور سرخیاں قائم کر کے شائع کیا۔ صوفی کمپنی نے نویں باب میں مولانا محمد علی کا ایک شعر ۶ نے ”کالا پانی“ کے  
عنوان کے تحت قائم کیا۔ اشاعت اول میں ایسی کوئی ذیلی سرخی یا شعر موجود نہیں۔ مکتبہ السلفیہ ملتان سے بھی اس کا ایک  
ایڈیشن ۱۹۵۳ع کے بعد شائع ہوا جس میں کتاب کے آخر میں مولوی تکی علی کے حالات شامل ہیں جو سیرت سید احمد شہید  
مولفہ مولوی ابوالحسن علی ندوی سے ماخوذ ہیں۔ ۱۳۶۳ھ میں اقبال اکیڈمی، لاہور سے اس کا ایک ایڈیشن شائع ہوا۔ نفس  
اکیڈمی حیدرآباد دکن نے بھی اس کا ایک ایڈیشن ”ایک مجاہد کی ڈائری“ کے نام سے شائع کیا۔ یہ کتاب رسائل ”الارشاد  
جدید“، کراچی میں ۱۹۵۳ع اور ”چٹان“، لاہور میں ۱۹۶۱ع میں بھی قسط وار شائع ہوئی۔ (۲۰) مولانا جعفر تھانیسری اس  
کتاب کی تصنیف کی وجہ بتاتے ہوئے تحریر کرتے ہیں:

”میری واپسی انڈمان کے بعد جب ہر ایک دوست نے، جس سے میری ملاقات ہوئی میری قید  
بست [۲۰] سالہ سفر اور ان جزائر کی کیفیت پوچھنی شروع کی تو ہر ایک شخص کے رُو بہ رُو ایک بست  
سالہ تواریخ کا بیان کرنا دشوار سمجھ کر ضروری حالات و واقعات جو اس مدت میں سال میں  
مجھ کو پیش آئے، مختصر اواسطے ملاحظہ ناظرین کے لکھ دیتا ہوں کہ ہر مسائل اور مستفسر کے رُو بہ رُو اس  
کو پیش کر دوں۔“ (۲۱)

مولوی محمد جعفر نے اپنی اس خودنوشت میں انگریزی دور میں انگریز مصنفوں کے تعصبات، عدالتی ناانصافیوں، جیلوں  
کے حالات، قیدیوں سے روا رکھے جانے والے سلوک، پولیس کے مظالم، گواہوں کے بکنے اور گواہیوں سے مکر نے،  
انڈمان پہنچنے، انڈمان کی پیداوار و آب و ہوا، انڈمان کی نوآبادیوں اور مختلف قوموں اور ان کی معاشرت، مختلف  
زبانوں وہاں کے اصلی باشندوں، ان کے مذہبی خیالات، سماجی زندگی، نسلی امتیازات، انڈمان میں اپنی ملازمت،

شادیوں، تجارت، زبان انگریزی کی تحصیل، مغربی علوم کے ملحدانہ اثرات، مذہبی جھگڑوں، ہندوؤں کی سازشوں، گورنر جنرل لارڈ میوں کے انڈمان میں قتل، جزیرہ انڈمان سے اپنی رہائی، انڈمان میں اپنے مسکونہ مکان کو مسجد بنانے کی اجازت نہ ملنے سوادِ ہند کو بہ ذریعہ جہاز روانگی اور بہ راستہ کلکتہ تھانیسر کے سفر اور ریاست ارنولی میں ملازمت تک تمام حالات انتہائی دل چسپ انداز میں بیان کر دیے ہیں۔ اس کتاب میں انگریز سرکار سے ان کے معذرت خواہانہ لہجے اور انگریزی حکومت سے ہم دردی کا احساس بھی ہوتا ہے۔ اس کی وجہ یہی ہو سکتی ہے کہ وہابی تحریک شروع سے سرکار انگریز کے عتاب کا شکار رہی اور حکومت سے مزید دشمنی کی محتمل نہیں ہو سکتی تھی۔ مثلاً ہنٹر کی کتاب ”ہمارے ہندوستانی مسلمان“ پر تبصرہ کرتے ہوئے تحریر فرماتے ہیں کہ شروع ہی سے پنجاب میں افغانوں نے انگریزی میموں، بچوں اور گورنر جنرل کو بھی مار ڈالا۔ حتیٰ کہ ان کے مولویوں نے ان کے قتل کو بھی باعثِ ثواب قرار دے رکھا ہے پھر بھی انگریز افغانوں سے زیادہ وہابیوں کو اپنا دشمن سمجھتے ہیں۔ جب کہ حقیقت یہ ہے کہ وہابیوں نے انگریزوں کا قتل تو درکنار کبھی کوئی خلاف تہذیب حرکت بھی انگریز سرکار کے خلاف نہیں کی۔ (۲۲) د ۱۸۵۷ء کی جنگِ آزادی کو بھی بغاوت کہتے ہیں اور انگریز سرکار کو ”سرکارِ ابد پائیدار“ قرار دے کر اپنی وفاداری کے ثبوت کے طور پر فرماتے ہیں:

”بعین بغاوت ۱۸۵۷ء کے عام فتنے کے وقت، بجائے بغاوت اور فساد کے وہابیوں نے انگریزوں کی میم اور بچوں کو باغیوں کے ہاتھ سے بچا کر اپنے گھروں میں چھپا رکھا مگر ڈاکٹر ہنٹر کے جادو نے دونوں قوموں کے درمیان براہِ راست تعصب سخت دشمنی اور نفرت کر رکھی ہے۔ لیکن خدا کا شکر ہے کہ ان پچیس برس گزشتہ کے تجربوں اور وہابیوں کی خیر خواہی نے ڈاکٹر ہنٹر صاحب کے اس خیالی پلاؤ کو سرتاپا غلط ثابت کر دیا اور جس کا نتیجہ یہ ہوا کہ حسب سفارش گورنمنٹ پنجاب جس کے علاقے کے وہابی، جملہ رعایا ہند پر، خیر خواہی سرکار میں سبقت لے گئے۔ یہ لفظ وہابی جو ان کا عطیہ خطاب تھا، بہ حکم ہندسہ کاری تحریرات میں یک قلم لکھنا بند ہو گیا اور آئندہ سے یہ لوگ اپنے پرانے نام ’محمدی‘ یا اہل حدیث سے پکارے جایا کریں گے اور میں دیکھتا ہوں کہ بدوجہ اس قدر دانی کے یہ لوگ اس قدر گورنمنٹ کے ہوئے ہیں کہ اگر موقع آ پڑے تو سرکار ابد پائیدار پر اپنی جان بچھا کر دیوں۔“ (۲۳)

مولوی محمد جعفر سید احمد شہید کی تحریک کے خاص کارکنوں میں ہونے کی وجہ سے انگریز سرکار کے معتوب تھے۔ گرفتاری کے حکم کے بعد ان کے گھر کی تلاشی لی گئی مگر وہ فرار ہو کر دہلی اور پھر علی گڑھ چلے گئے۔ علی گڑھ میں انہیں پولیس نے گھیر لیا اور پھانسی گھر میں ڈال دیا گیا۔ انہیں مختلف جیلوں میں رہنے کا اتفاق ہوا۔ جیل میں قیدیوں کو دیے جانے والے کھانے کی تفصیلات بتاتے ہوئے کہتے ہیں کہ انہیں کھانے کے لیے ساگ اور روٹی دی گئی۔ جسے ساگ کہا گیا پتوں

کے بجائے موٹے موٹے ڈنٹھلوں سے بنا تھا اور روٹی میں چوتھائی کے قریب بالو اور مٹی ملی تھی۔ تھانسیری لکھتے ہیں کہ اکثر جیلوں میں جہاں جہاں وہ گئے قیدیوں کو تقریباً ایسا ہی کھانا دیا جاتا تھا اور وہ بھی بہت کم مقدار میں جس سے پیٹ نہیں بھرتا، اسی لیے جب انھیں مشقت کے لیے گیہوں پینے کے لیے دی جاتی تو تو بھوک کی وجہ سے قیدی سیروں گیہوں چبا جاتے یا آنا پانی میں گھول کر پی لیتے تھے اور آٹے کا وزن پورا کرنے کے لیے آٹے میں مٹی ملا دیتے تھے۔ جو عمدہ ترکاری جیل کے باغوں میں پیدا ہوتی تھی اسے فروخت کر دیا جاتا یا جیل کے عہدے دار ہڑپ کر جاتے اور ناکارہ ڈنٹھل جنھیں جانور بھی کھانا پسند نہیں کرتے گنڈاسوں سے کوٹ کر قیدیوں کے لیے پکا دیے جاتے۔ (۲۴)

عدالتوں کی نانصافی اور ججوں کے تعصب کا یہ عالم تھا کہ خود ڈرا دھمکا کر اعتراف جرم کرنے پر مجبور کرتے اور صفائی کے گواہوں کو بلانے کی اجازت بھی نہ دی جاتی، اور وہ کسی طرح حاضر بھی ہو جاتے تو ان کے بیان نہ لکھے جاتے۔ (۲۵) مولوی محمد جعفر کے مقدمے کا فیصلہ کرتے ہوئے جج نے جو الفاظ تحریر کیے وہ انگریزی حکومتوں کی عدالتی نانصافی کا بین ثبوت ہے۔ اس بیان کی صداقت کے لیے یہ دلیل کافی ہے کہ مصنف نے اس کتاب کو انڈمان سے رہائی کے بعد اس وقت تحریر کیا جب کہ انگریزی سرکار کے افسران ان پر مہربان تھے، انھیں نوکری بھی مل گئی تھی اور وہ خود بھی انگریز حکومت سے تعلقات خراب کرنے کے متحمل نہیں تھے، اس کے باوجود انھوں نے اس حقیقت کو تحریر کیا جو آج پھانسی کے قانون کے خلاف، انسانی حقوق کی ٹھیکیدار بنی مغربی اقوام کے تاریخی چہرے کا ایک بدنامہ داغ ہے:

”تم نے سوائے انکار بحث کے کچھ حینا بھی خیر خواہی سرکار کا دم نہیں بھرا اور باوجود فہمائش کے اس کے ثابت کرانے میں کچھ کوشش نہ کی۔“

اس واسطے تم کو پھانسی دی جاوے گی اور تمہاری کل جائیداد ضبط سرکار ہوگی اور تمہاری لاش بھی تمہارے وارثوں کو نہ دی جائے گی۔ بل کہ نہایت ذلت کے ساتھ گورستان جیل میں گاڑ دی جاوے گی اور آخر میں یہ کلمہ بھی فرمایا کہ میں تم کو پھانسی پر لٹاتا ہوا دیکھ کر بہت خوش ہوں گا۔“ (۲۶)

مسلمان شہادت کو اپنے لیے سعادت خیال کرتے ہیں۔ جعفر تھانسیری پھانسی گھر میں قید تھے کہ ۱۶ ستمبر ۱۸۶۴ ع کو ڈپٹی کمشنر انبالہ پھانسی گھر آئے اور عدالت کا حکم سنایا جس میں کہا گیا تھا کہ تم لوگ پھانسی کو بہت دوست رکھتے ہو اور شہادت سمجھتے ہو مگر سرکار تمہیں تمہاری من چاہی سزا نہیں دے گی، اس لیے تمہاری سزا کو دائم الجس بہ عبور دریاے شور سے بدل دیا گیا ہے۔ (۲۷) یعنی سزا موت کسی ہم دردی یا رحم کی وجہ سے نہیں بل کہ صرف اس وجہ سے قید میں بدلی گئی کہ مسلمان آزادی کی جدوجہد میں ملنے والی موت کو شہادت سمجھتے ہیں۔ جعفر تھانسیری ستمبر ۱۸۶۴ ع سے فروری ۱۸۶۵ ع تک انبالے کی جیل میں رہے۔ اس کے بعد انھیں کالے پانی کی قید کاٹنے کے لیے ۲۲ فروری ۱۸۶۵ ع کو پاؤں میں بیڑیاں ڈال کر لاہور جیل کے لیے روانہ کر دیا گیا۔ لاہور جیل میں ایک آہنی ڈنڈا بھی ان کے پاؤں کی دونوں بیڑیوں کے

درمیان ڈال دیا گیا۔

اکتوبر کے آخر میں، جعفر تھانیسری، مولوی یحییٰ علی اور میاں عبدالغفور کو ملتان روانہ کر دیا گیا۔ روانگی کے وقت ایک ایک ہتھ کڑی دودو آدمیوں کے ہاتھوں میں ڈالی گئی۔ ملتان جیل میں دودن رکھنے کے بعد انھیں دریائے سندھ کے قریبی گھاٹ سے دخانی کشتی کے ذریعے کراچی کے لیے اس طرح روانہ کیا گیا کہ ہاتھوں میں ہتھ کڑیاں، پاؤں میں بیڑیاں اور بیڑیوں میں آہنی ڈنڈے تو پہلے ہی سے موجود تھے۔ اب ان بیڑیوں میں ایک موٹی زنجیر بھی ایسے پھنسائی گئی کہ اپنی جگہوں پر بیٹھے بیٹھے پیشاب پاخانہ کرتے رہے۔ (۲۸) ہندوستان کے جیل خانوں کے بارے میں اپنے تاثرات درج کرتے ہوئے تھانیسری نے بتایا ہے کہ ہندوستان کے جیلوں میں دیسی، خاص طور پر شریفوں کو بڑی مشکل ہوتی ہے۔ کھانے کپڑے کا بندوبست ہوتا ہے، نہ پاخانے کا، خواہ کوئی موسم ہورات کو بارکوں میں جانوروں کی طرح بند کر دیتے ہیں۔ صرف بد معاشوں کو آرام ملتا ہے۔ دیسیوں کے مدارج کا بھی کچھ لحاظ نہیں رکھا جاتا۔ تمام کالوں کو ایک سمجھ کر، راجہ، نواب، مہتر، پھار، سب کو ایک ہی لٹھی سے ہانکا جاتا ہے اور کوٹ پتلون والوں کو عزت دی جاتی ہے، یورپین دودن غلے دونوں صاحب لوگوں کی طرح چین سے رہتے ہیں۔ (۲۹) مگر کراچی جیل کے بارے میں انھوں نے بہت اچھے تاثرات تحریر کیے ہیں۔ انھی کے الفاظ میں:

”الحمد للہ کہ کراچی جیل میں بیچنے کے ساتھ ہی ہماری ہتھ کڑی اور آڑے ڈنڈے سے توجہات ہوئی، فقط بیڑی آہنی زیب تن رہی۔ بہ مقابلہ دوسرے جیل خانوں کے جہاں جہاں یہ خاک سار رہا، کراچی کے جیل کو ایک جیل کیا ایک عمدہ مہمان سرائے کہنا چاہیے۔ وہاں رات کو قیدیوں کو بارک یا کوٹھڑیوں میں مثل جانوروں کے بند نہیں کرتے، بنگلوں کی طرح سے کھلے ہوئے مکان اور چٹائیوں کا فرش بچھا ہوا قیدیوں کے واسطے موجود ہے، رات کو جہاں چاہو پھرو، جہاں چاہو سوؤ، کوئی مانع نہیں۔ پھرے والے فقط جیل کی فصیل پر پھرتے ہیں۔“ (۳۰)

یہاں قیدیوں کو کھانا بھی دوسری جیلوں کی نسبت اچھا دیا جاتا تھا۔ گیسوں کی روٹیاں، گوشت، عمدہ ترکاری اور کھانا بھی پیٹ بھر کر ملتا تھا۔ مگر یہاں بھی تھانیسری نے یہ شکایت کی ہے کہ: ”پاخانہ کرنے کی بڑی دقت تھی کیوں کہ چوٹی بیچوں کو میدان میں رکھو دیا ہے، جس کے اوپر چڑھ کر تن برہنہ سب کے سامنے قیدی پاخانہ پھر کرتے ہیں۔“ (۳۱) کراچی جیل میں وہ ایک ہفتے رہ کر بادبانی جہاز جس کو بنگلہ کہتے تھے کے ذریعے بمبئی کے لیے روانہ ہوئے۔ بمبئی جیل میں بھی انھوں نے ناقص غذا اور قیدیوں کے ساتھ ہونے والے ناروا سلوک کا ذکر کیا ہے۔ بمبئی سے ۸ دسمبر ۱۸۶۵ء کو جمنانامی جہاز پر سوار ہو کر ۱۱ جنوری ۱۸۶۶ء کو پورٹ بلیئر انڈمان پہنچے۔ انبالے سے انڈمان کا سفر انھوں نے گویا گیارہ ماہ میں طے کیا۔ جہاز میں دور سے پورٹ بلیئر کا منظر انھوں نے یوں بیان کیا ہے کہ: ”دور سے سمندر کے کنارے کے کالے کالے

پتھر ایسے معلوم ہوتے تھے کہ گویا بھینسوں کے چھنڈ پانی میں پھر رہے ہیں۔“ (۳۲) جزائر انڈمان کے بارے میں انھوں نے معلومات دی ہیں کہ یہ جزائر ۱۷۲۶ میل پر پھیلے ہوئے ہیں اور ان کی تعداد ایک ہزار کے قریب ہے۔ یہ جزیرے کسی زمانے میں براعظم ایشیا سے ملے ہوئے تھے مگر وقت گزرنے کے ساتھ اور سمندر کی موجوں سے کٹتے کٹتے پہلے یہ ٹکڑا ایشیا سے الگ ہوا اور پھر یہ جزیرے ایک دوسرے سے بھی الگ ہو گئے۔ (۳۳) یہاں سب سے اونچے پہاڑ کا نام اونٹ بریٹ ہے جو سطح سمندر سے ۱۶۶ فٹ اونچا ہے۔ یہاں میٹھے پانی کی کوئی ندی یا نالہ نہیں، برسات کے موسم میں اونچے ٹیلوں سے پانی کے جھرنے بہتے ہیں جو خشکی کے دنوں میں بند ہو جاتے ہیں۔ جنگلوں میں سور کے سوا کوئی چوپایہ یا درندہ نہیں ہوتا۔ آم، جامن، کٹھل، املی، ناریل، جاکھیل، پان، وغیرہ جو گرم ملکوں میں ہوتے ہیں یہاں موجود ہیں۔ دھان، مکی، جوار، مونگ، ماش وغیرہ کثرت سے پیدا ہوتے ہیں لیکن گیہوں چنا جو دوسرے ملکوں کے اناج ہیں یہاں بالکل پیدا نہیں ہوتے۔ (۳۴) یہاں کی آب و ہوا عمدہ اور صحت بخش ہے۔ بارش بارہ مہینے دن رات ہوتی ہے:

”دسمبر جنوری میں رات کو ایک چادر اوڑھنے کی نوبت آتی ہے۔ نہ گرمی میں گرمی ہوتی ہے، نہ ٹو یہاں چلتی ہے۔ سرمائی کپڑوں کا یہاں بلکل دستور نہیں، نہ کوئی رضائی بناتا ہے، نہ دلانی، نہ یہاں رُوئی ہے، نہ ڈھنیا، یہاں نہ کبھی موسم خزاں ہے نہ بہار، بارہ مہینے درخت ہرے بھرے رہتے ہیں۔ غالباً یہاں کی موسم بہ رعایت حال جنگلیوں کے جو ننگے مادرزاد پھرتے ہیں اس حکیم و علیم نے بنائی ہے۔ اگر سردی یا گرمی ہو تو وہ نگی مخلوق خدا نور اہلاک ہو جائے۔“ (۳۵)

انڈمان کے اصلی باشندوں کے بارے میں انھوں نے بتایا ہے کہ ان کا قدر چار فٹ پانچ انچ تک ہوتا ہے۔ یہ حبشیوں کی طرح سیاہ فام ہوتے ہیں۔ ان کے سر گول، آنکھیں ابھری ہوئیں، سر کے بال بھیڑ کے بالوں کی طرح ہوتے ہیں۔ یہ لوگ نہایت مضبوط اور قوی ہیں۔ ان کی انڈمان میں بارہ ذاتیں ہیں اور ہر ذات کی الگ زبان ہے۔ مذہبی طور پر یہ لوگ خدا کے قائل ہیں جو آسمان میں رہتا ہے اور اسی نے ہر شے بنائی ہے، اسے کسی نے پیدا نہیں کیا، وہ ہمیشہ سے موجود ہے، اسے کوئی دیکھ نہیں سکتا۔ بجلی کی کڑک اسی کے حکم سے ہے، بارش بھی وہی برساتا ہے، موت اسی کے حکم سے آتی ہے، روزی دینے والا بھی وہی ہے۔ اس کی ایک بیوی ہے جس کا نام ”چانا پاک“ ہے۔ اس کی بیوی کو بھی فنا نہیں، نہ اسے کسی نے پیدا کیا مگر اس کا درجہ خدا سے کم ہے، اس کا کام یہ ہے کہ وہ سمندر میں مچھلیاں پیدا کرتی ہے، وہی مچھلیوں کو آسمان سے گراتی ہے۔ یہ لوگ دو شیطانوں کو مانتے ہیں، ان کے نزدیک زمین اور سمندر کے شیطان الگ الگ ہیں۔ زمین کے شیطان کا نام ”ارم چوگلا“ ہے۔ جب کوئی زمین پر حادثاتی موت مرتا ہے تو یہ کہتے ہیں کہ اسے ارم چوگلا نے مار ڈالا۔ دوسرا شیطان سمندر کا ہے۔ اس کا نام ”جورونڈا“ ہے۔ جب کوئی ڈوب کر مرتا ہے تو یہ سمجھتے ہیں۔ اسے جورونڈا نے مارا ہے۔ فرشتوں کو بھی مانتے ہیں اور سمجھتے ہیں کہ وہ مرد اور عورت دونوں جنسوں سے ہیں، جنگلوں میں رہتے اور آدمیوں کی حفاظت کرتے



ہیں۔ بھوت پریت کے بھی قائل ہیں۔ طوفانِ نوح کو بھی مانتے ہیں اور سمجھتے ہیں کہ ان کے بزرگوں نے ایک کشتی بنائی تھی جس پر سوار ہو کر وہ اس جزیرے پر اترے تھے۔ (۳۶)

ان لوگوں کی سماجی زندگی کے بارے میں تھانیسری بتاتے ہیں کہ ان لوگوں کو دو سے زیادہ گنتی نہیں آتی، جب دو سے زیادہ کسی چیز کو گنتے ہیں تو انگلیوں پر شمار کرتے ہیں۔ مادرِ زاد ننگے پھرتے ہیں، صرف عورتیں اپنی شرم گاہ کو چھوٹے سے پتے سے چھپائے رہتی ہیں۔ مونچھ داڑھی یا سر کے بال مرد عورت کوئی نہیں رکھتا۔ ان کے ہاں شادی بیاہ کا طریقہ بھی بہت سادہ ہے۔ شادی کے وقت دلہا دلہن کے بدن کو شادی کے وقت چربی سے لال رنگ دیتے ہیں اور ساری قوم جمع ہو جاتی ہے۔ ایک شخص قاضی کے طور پر ہوتا ہے جو دو لہا کو اٹھا کر دلہن کے پاس لے جاتا ہے اور اس کے سامنے تیر کمان رکھ کر کہتا ہے کہ ان سے شکار کر کے اپنی عورت کی پرورش کرنا اور پھر وہی آدمی بلند آواز سے ”اب اک“ کہتا ہے، جس کا مطلب ہے لے جاؤ اب یہ تمہاری بیوی ہے۔ پھر اس کے بعد تاحیات ان میں طلاق یا جدائی نہیں ہوتی۔ شادی کے بعد یہ زنا نہیں کرتے۔ ولادت کے وقت ان کے ہاں پردے کی ضرورت نہیں ہوتی۔ مردوں کے سامنے عورتیں بچے جنتی ہیں اور اسی وقت سے اپنے کام کاج میں لگ جاتی ہیں۔ رہنے کے لیے یہ لوگ چار کھبے کھڑے کر کے اس کے اوپر تھوڑی سی پتی ڈال کر عارضی سا ٹھکانہ بنا لیتے ہیں جس میں سوائے میاں بیوی کوئی نہیں رہتا۔ ان کے گھر میں کوئی جائیداد نہیں ہوتی۔ تیر کمان ہی ان کی اصل جائیداد ہے۔ یہ لوگ کھیتی باڑی کرتے ہیں اور نہ اناج کھاتے ہیں۔ ان کا کھانا مچھلی، سمندر کے کیڑے مکوڑے اور کچھوے وغیرہ ہیں۔ ان ہی کو کچا پکا بے نمک مرچ کھا جاتے ہیں۔ ان کے ہاں کوئی ڈاکٹر یا حکیم نہیں ہوتا۔ جب کوئی بیمار ہوتا ہے تو وہ خود یا اس کا کوئی رشتہ دار بوتل کے ٹکڑے سے زخم کر کے اس کے خون نکال دیتا ہے۔ یہی ان کا علاج ہوتا ہے۔ (۳۷) ان کے ہاں تدفین کا طریقہ بھی نرالا ہے:

”جب کوئی مر جاتا ہے تو ایک ٹوکری میں مردے کو رکھ کر اس کے گھٹنوں کو مروڑ کر اس کی چھاتی تک لا کر باندھ دیتے ہیں اور سارے اعصاب کو درخت کے پھلکوں سے کستے ہیں اور پھر قبر کھود کر اس میں گاڑ دیتے ہیں اور قبر کے نزدیک آگ جلتی رہتی ہے اور ایک یا دو مہینے کے بعد اس کی قبر کھود کر اس کا تم کر کے اس کی ہڈیوں کو اس کے سب عزیز آپس میں تقسیم کر لیتے ہیں اور پھر ان کو حرزِ جان کر کے اپنے ساتھ رکھتے ہیں اور کسی لاش کو بجائے گاڑنے کے ایک مچان پر رکھ دیتے ہیں یا کسی درخت کی شاخ پر لٹکا دیتے ہیں۔ ان کا عقیدہ ہے کہ مرنے کے بعد آدمی نیست و نابود ہو جاتا ہے۔ دوبارہ زندہ ہونے اور جزا سزا، آخرت کے قائل نہیں ہیں۔“ (۳۸)

پورٹ بلیئر میں قیدیوں کے قوانین کے بارے میں تھانیسری بتاتے ہیں کہ یہاں ہر سال دو ہزار قیدی لائے جاتے ہیں جن کی بیڑی جہاز سے اترنے کے ایک ماہ بعد کاٹ دی جاتی ہے۔ یہاں جیل نہیں ہوتی یہ قیدی اپنے سینئر قیدی افسروں

کے ماتحت بارکوں میں رہتے ہیں۔ دن میں سخت مشقت کرتے ہیں اور رات کو ان ہی بارکوں میں سو جاتے ہیں۔ کھانے کے لیے ان کو دو وقت پختہ کھانا ملتا ہے۔ بارکوں کی حفاظت بھی قیدی افسر ہی کرتے ہیں۔ نئے قیدیوں کی نگرانی کرنا اور ان میں کام تقسیم کرنا سب ان ہی کے ذمے ہوتا ہے۔ یہ افسر قیدی سر پر لال دوپٹہ اور گلے میں چپڑاس ڈالے رہتے ہیں۔ انھیں خوراک کے علاوہ تنخواہ بھی ملتی ہے۔ تین چار برس بعد نئے قیدیوں کو بھی نیک چال چلن کی شرط پر نقد تنخواہ ملنے لگ جاتی ہے اور وہ بھی پٹے والے افسر مقرر ہو جاتے ہیں۔ دس سال تک نیک چال چلن دکھانے کے بعد ہر مرد قیدی کو ایک ٹکٹ مل جاتا ہے۔ اس ٹکٹ کی وجہ سے وہ آزاد ہو کر بیرک سے باہر نکل کر شہر اور بستوں میں جا کر کوئی بھی کام کر سکتا ہے۔ ایسے قیدیوں کی پچاس ساٹھ بستیاں آباد ہیں جن میں قیدی ہی نمبر دار اور چوکیدار ہیں۔ جو عورتیں قید ہو کر آ جاتی ہیں۔ انھیں علاحدہ جزیرے میں سینئر قیدی عورتوں کے ماتحت رکھا جاتا ہے۔ انھیں بدکاری کی اجازت نہیں ہوتی۔ وہ بھی اپنی بارک میں پسائی، سلائی وغیرہ کی مشقت کرتی ہیں۔ ان عورتوں کو پانچ سال بعد آزادی کا ٹکٹ ملتا ہے مگر جوان عورتیں جب تک شادی نہ کر لیں بیرک سے باہر نہیں جا سکتیں۔ پانچ سال بعد انھیں اجازت ہوتی ہے کہ جس مرد سے چاہیں شادی کر لیں۔ مردوں میں صرف ٹکٹ والے مرد ہی شادی کر سکتے ہیں۔ جس کو شادی کرنی ہو وہ عورتوں کے ناپو میں جا کر کسی عورت کو کچھ دے دلا کر راضی کر لیتا ہے اور جب دونوں میاں بیوی راضی ہو جاتے ہیں تو ایک اقرار نامہ چیف کمشنر کو بھر کے دینا پڑتا ہے جس کے بعد بیوی میاں کے گھر آ جاتی ہے۔ (۳۹)

مولوی جعفر کی قابلیت جزیرہ انڈمان میں بہ ذریعہ اخبارت پہنچ چکی تھی۔ اسی لیے جہاز سے اترتے ہی انھیں نائب میزٹھی مقرر کر دیا گیا تھا۔ ایک گھر رہنے کو اور ایک نوکر خدمت کو بھی مل گیا تھا۔ ان پر دوسرے قیدیوں کی طرح کوئی روک ٹوک بھی نہ تھی۔ آزاد لوگوں کی طرح جہاں جی چاہتا چلے جاتے۔ یہ ان کے شباب کا زمانہ تھا مگر بیوی بچوں سے دور ہونے کی وجہ سے ستائیس سال کی عمر میں جزیرہ انڈمان میں مجرد زندگی بسر کر رہے تھے۔ انھوں نے بیوی بچوں کو بلانا چاہا مگر بیوی بچوں کو صرف ٹکٹ والے قیدی ہی بلا سکتے تھے۔ اس لیے انھوں نے ایک کم سن کشمیری عورت سے شادی کر لی مگر جلد ہی اس عورت کا انتقال ہو گیا۔ اس کے انتقال کے بعد جب وہ بیوی بچوں کو بلانے کے قابل ہوئے تو بیوی نے آنے سے انکار کر دیا۔ اب دوسری شادی ایک برہمن ہندو عورت سے کی جو ضلع الموڑہ کی رہنے والی تھی۔ اس کے متعلق لکھتے ہیں: ”میں نے دیکھا کہ نہایت خوش چلن اور شرمناک عورت ہے مگر پر لے سرے کی اپنے ہندو دھرم میں متعصب تھی، کسی مسلمان عورت کے نزدیک کھڑا ہونا اور کپڑے چھونے تک گوارا نہ کرتی تھیں۔ بارک کی مسلمان عورتیں اس کے تعصب سے تنگ تھیں۔“ (۴۰) لیکن یہ عجیب بات ہے کہ اتنی متعصب عورت بقول تھانیسری: ”ہمیشہ شرک اور بت پرستی سے بے زار رہی تھی اور کبھی بتوں کی پوجا میں شریک نہیں ہوئی تھی۔“ (۴۱) بہ ظاہر تو یہ تھانیسری کا مبالغہ ہی معلوم ہوتا ہے۔ اس بیوی کے ساتھ ازدواج کے متعلق انھوں نے بعض غیبی اشاروں کا بھی ذکر کیا ہے۔ مثلاً ایک جگہ لکھا ہے کہ اس کی بتوں سے بے

زاری دیکھ کر جو تشبیہوں نے اس کی ماں کو کہا تھا کہ یہ بہت جلد تم سے جدا ہو جائے گی اور جب وہ گرفتار ہو کر انڈمان آئی تو:

”پہلی ہی شب گرفتاری کو بہ وقت سحر اس نے ایک بزرگ نورانی چہرے بوڑھے مسلمان کو خواب میں دیکھا، جس نے اس کو ایک ٹھوکرا مار کر اس سے کہا کہ اٹھ نماز پڑھ اور دعا کرتیرے واسطے قید ہونا اچھا ہوا۔ اس سے پہلے ایسی شکل اور ہیبت کبھی نہ دیکھی تھی اور نہ لفظ نماز اور دعا کبھی سنا تھا۔ گھبرا کر جاگ اٹھی اور محافظین میں جو ایک سپاہی مسلمان تھی، اس سے یہ خواب بیان کر کے اس کی تعبیر پوچھی، جس نے کہا کہ تو ضرور قید ہو کر مسلمان ہو جاوے گی۔“ (۴۲)

کمال یہ ہے کہ اتنی متعصب عورت جس سے کے تعصب سے مسلمان عورتیں تنگ تھیں مولوی جعفر کے صرف ایک بار سمجھانے پر مسلمان ہو کر ان سے نکاح کے لیے راضی بھی ہو گئی۔ اس عورت سے مولوی جعفر کے دس بچے ہوئے اور یہی ان کے ساتھ انڈمان سے ان کے ساتھ واپس آئی۔ وسیم احمد نے ان کی اس شادی کا ذکر کرتے ہوئے لکھا ہے کہ کشمیری برہمن کے مرنے کے بعد انھوں نے ایک مقامی عورت سے شادی کر لی تھی جس کے بارے میں معلوم نہیں کہ وہ قیدی تھی، ہم مذہب یا مذہب کی تبدیلی کے بعد اس سے نکاح ہوا تھا مگر جب مولانا واپس آئے تو ان کے ساتھ یہی بیوی تھی۔ اس سے دس بچے تھے مگر آٹھ ساتھ آئے دو کے بارے میں معلوم نہیں ہو سکا کہ وہ انڈمان میں فوت ہو گئے یا خود وہاں رہ گئے۔ (۴۳) مولوی جعفر نے پورٹ بلیئر میں لگ بھگ بیس سال گزارے اور ایسا معلوم ہوتا ہے ہر مقام پر خوش قسمتی ان کے ساتھ رہی۔ آتے ہی انھیں نوکری بھی مل گئی، آزادی بھی، نوکری میں ترقی بھی ہوئی۔ تجارت بھی کی، افسروں کے منظور نظر بھی رہے۔ دوسرے قیدیوں کی طرح مشقتیں بھی نہیں کرنی پڑیں، ورنہ ان سے پہلے پورٹ بلیئر کے قیدیوں کا جو حال تھا وہ ان ہی کے الفاظ میں دیکھیے:

”جب ہم اس جزیرے میں پہنچے ہزاروں مرد عورت قیدیوں کو دیکھا کہ ماتھان کا کھود کر پیشانی پر ان کا نام اور جرم اور الفاظ دائم الجس لکھا ہوا ہے کہ وہ نوشتہ مثل نوشتہ تقدیر کے تمام عمر نہیں مٹی مگر یہ تائب الہی سینے کہ ہمارے پہنچنے سے کچھ عرصے پہلے وہ حکم ماتھا کھودنے کا تمام عمل داری سرکار سے ہمیشہ کے لیے موقوف ہو گیا۔ اس سبب سے اس کا داغ دائم الجس سے بھی محفوظ رہے۔“ (۴۴)

اور یہ تائب الہی جزیرہ انڈمان میں تمام عرصے ان کے ساتھ رہی۔ انھوں نے دو شادیاں بھی کیں اور مال و اہل و عیال کے ساتھ پورٹ بلیئر سے رہا ہوئے۔ اپنی رہائی کے بارے میں لکھتے ہیں:

”بہ ظاہر کوئی سامان میری رہائی کا اس وقت نہ تھا، مگر اس مستجاب الدعوات نے وہ فریاد ان کی (بیوی بچوں) اسی دم قبول کر لی۔ ۳۰ دسمبر ۱۸۸۲ع کو بلا عرضی اور درخواست اور بلا سعی سفارش میری رہائی ہو کر مجھ سے پہلے پانی پت میں میری بیوی کو اطلاع ہو گئی۔۔۔۔۔ آخر ۲۲ جنوری

۱۸۸۳ء روز دوشنبہ کو مہارانی نام اگن بوٹ یہ حکم لے کر پہنچا کہ جس قدر آدمی بہ جرم بغاوت وہابی کیس میں قید ہیں، سب یک قلم رہا کر کے ہند کو روانہ کر دیے جائیں۔ ان کی لوکل گورنمنٹ ان کی سکونت کے لیے معقول بندوبست کرے گی۔“ (۳۵)

مولوی جعفر کی اس خودنوشت میں سفر نامے کی چاشنی بھی موجود ہے۔ وہ جہاں جہاں جاتے تھے۔ سفری کیفیات کے علاوہ وہاں کے موسم، ماحول اور لوگوں کے بارے میں بھی معلومات مہیا کر دیتے ہیں۔ مثال کے طور پر ملتان سے کراچی سفر کی روداد لکھتے ہوئے کہتے ہیں کہ:

”کوٹڑی کے سامنے دوسرے کنارے پر دریاے سندھ پر حیدرآباد سندھ نامی بستی بھی دیکھنے میں آئی۔ کوٹڑی سے اسی دن ریل پر سوار ہو کر ہم کراچی میں پہنچ گئے۔ اس ملک میں بڑی بڑی اونچی ٹوہیاں منشی اور کلارک اور بڑی بڑی پگڑیاں ہندو مہاجن پہنتے تھے۔۔۔۔۔ ملک سندھ میں سب سندھی زبان کا دفتر دیکھا گیا۔ سندھی علم کے حروف توفارسی کے ہیں مگر زبان سندھی ہونے کے سبب ہم کو ایک لفظ بھی سمجھنا دشوار ہے۔“ (۳۶)

بمبئی کی منظر کشی کرتے ہوئے لکھتے ہیں کہ:

”بمبئی کی عمارت جہاں تک ہم کو دیکھنے کا موقع ملا، نہایت اونچی اور دیواروں میں بے شمار کھڑکیاں بنی ہوئی تھیں۔ بمبئی شہر بھی ایک ٹاپو ہے، ایک بند باندھ کر اس کو براعظم ہند سے ملا دیا ہے۔ بمبئی اور تھانے کے بیچ میں سمندر بہتا ہے اور اس کے پانی کو کھیت اور کھاریوں میں روک دیتے ہیں۔ دھوپ کی تپش سے وہ کھارا پانی خشک ہو کر عمدہ نمک خود بہ خود تیار ہو جاتا ہے۔ ہزاروں من نمک کے انبار ریلوے سڑک کے کنارے کنارے لگے ہوئے تھے۔ ناریل کے درخت اور اس کا تازہ پھل بھی ہم نے پہلے پہل بمبئی میں دیکھا۔“ (۳۷)

بمبئی شہر کے باسیوں کی نقشہ کشی کرتے ہوئے رقم طراز ہیں:

”بمبئی میں پارسی مرد عورتوں کو ہم نے پھرتے ہوئے دیکھا۔ اس قوم کے لوگ بہت خوب صورت گورہ رنگ کے ہوتے ہیں اور مال دار بھی۔ یہ لوگ آتش پرست زردشت کی امت سے ہیں۔۔۔۔۔ یہاں کی عورتیں اپنی ساڑھی کو مثل مردوں کے دھوتی کے طور پر پیچھے کی طرف ٹانگ لیتی ہیں۔ گھٹنے کے اوپر تک اور آدھی پنڈلیاں کھلی رہتی ہیں۔ یہاں کے ہندوؤں کی پگڑیاں بھی بڑی بڑی لمبی ہسر پر ٹوکرا سا رکھا رہتا ہے۔ اس ملک کی زبان گجراتی یا مرہٹی ہے۔“ (۳۸)

تھائیسری کی ایک خوبی یہ بھی ہے کہ وہ ایمان افروز باتیں اور نصیحتیں بھی ایسے انداز میں تحریر کر دیتے ہیں کہ ان پر مبلغ

کا گمان نہیں ہوتا۔ پسند و نصیحت میں اگر مخاطب کوئی دوسرا ہو تو اس کی نوعیت کچھ اور ہوتی ہے کیوں کہ نصیحت ایسا شخص بھی کر سکتا ہے جو خود اس پر عامل نہ ہو۔ اس لیے ضروری نہیں کہ نصیحت ہر ایک پر اثر کرے، اس کے لیے اخلاص شرط اول ہے لیکن جب کوئی شخص خود اپنے تجربات کو اس احساس کے ساتھ قلم بند کرتا ہے کہ وہ کوئی مبلغ نہیں ہے، صرف اپنے احوال بتا رہا ہے تو اس کی تحریر قاری کے دل پر ایک لاشعوری اثر ضرور چھوڑ دیتی ہے۔ اسی لیے ہم دیکھتے ہیں کہ باوجود سید احمد شہید تحریک کے فعال رکن ہونے کے، اس خودنوشت کو تحریر کرتے وقت انھیں یہ احساس ہے کہ وہ کوئی پند نامہ نہیں بلکہ آپ بیتی لکھ رہے ہیں۔ اس لیے کہیں قاری کو مخاطب کر کے یہ نہیں کہتے کہ تم بھی ایسا ہی کرو، نہ ہی کسی دوسرے پر فتوا لگاتے ہیں، صرف اپنے تجربات اور احساسات تحریر کرتے چلے جاتے ہیں اور ایسا کئی مقامات پر ہے۔ ایک اقتباس دیکھیے جس میں بغیر مخاطب کیے ہر مسلمان کو شرک خفی کا احساس دلایا گیا ہے جس کے مرتکب مسلمان لاشعوری طور پر بھی اپنی روزمرہ زندگی میں اکثر ہو جاتے ہیں:

”اپنے بست سالے تجربات میں میں نے یہ اکثر دیکھا کہ جب کبھی کسی افسر یا حاکم کی مدد پر میں نے بھروسہ کیا اور خدا کی طرف توجہ نہ رکھی تو میرے رب نے اسی خیالی معاون کے ہاتھ سے مجھ کو ایذا پہنچوانے کا بندوبست کر دیا مگر جب میں نے اس خیال سے تائب ہو کر اس ذات واحدہ لا شریک کی طرف رجوع کیا تو پھر اس غالب زبردست حکمت والے نے میری مدد کی اور آفت سے نجات بخشی اور جو لوگ میرے دشمن تھے اور جن سے میں ڈرتا تھا، ان کو میری مدد اور پشت پر کھڑا کر دیا۔ خداوند تعالیٰ کو کسی طرح بھی منظور نہیں ہے کہ میں اس کی طرف سے توجہ پھر اگر غیر اللہ کی طرف رجوع کروں۔ وہ رب العزت ہمیشہ مجھ کو مار مار کر اور تنبیہ کر کے شرک سے بچا کر اپنی طرف رجوع کراتا رہا ہے۔“ (۳۹)

جعفر تھانیسری نے انڈمان میں بسنے والی مختلف قوموں، ان کی تہذیب، زبانوں اور معاشرت کے بارے میں بھی تفصیلات بیان کی ہیں۔ ایک مقام پر وہاں کی مختلف قوموں کا ذکر کرتے ہوئے بتاتے ہیں کہ یہ لوگ آپس میں تو اپنی اپنی زبان میں بات کرتے ہیں مگر بازاروں اور کچھریوں میں یہاں کی زبان بھی ہندوستانی (اردو) ہے۔ اس سے ثابت ہوتا ہے کہ اردو زبان فطرتاً بین الاقوامی ہے اور دراز جزایروں میں بھی گئی تو بین الاقوامی حیثیت سے گئی۔ اقتباس دیکھیے، فرماتے ہیں کہ پورٹ بلیئر ایسی جگہ ہے کہ جہاں:

”چینا، برہما، ملائی، سنگلی، جنگلی، نکوباری، کشمیری، پشتونی، ایرانی، عربی، حبشی، پارسی، پرتگیزی، امریکن، انگریز، ڈین، فرنج وغیرہ اور ہندوستان کے سب ضلعوں اور شہروں کے آدمی مثل بھوٹیا، نیپالی، پنجابی، سندھی، گجراتی، دیس والے، ہندوستانی، اہل برج، آسامی، تہلی، بندیل کھنڈی

اوڑیا، تلگنی، مرہٹے، کرناٹکی، مدراسی، ملیالم، گونڈ، بھیل، بنگالی، گول، سنہال وغیرہ سب موجود ہیں۔ جب یہ لوگ آپس میں مل بیٹھتے ہیں تو اپنی اپنی زبان میں بات چیت کرتے ہیں مگر بازار اور کچھریوں کی زبان یہاں بھی ہندوستانی ہے۔ ہر ملک کا آدمی یہاں آکر آپ سے آپ ہندوستانی زبان سیکھ لیتا ہے کیوں کہ اس زبان کے جاننے کے بغیر یہاں آدمی کا گزارا نہیں ہو سکتا۔“ (۵۰)

پورٹ بلیر میں مختلف تہذیبوں کے میل جول سے وجود میں آنے والے معاشرے کے بارے میں تحریر کرتے ہیں: ”یہاں قوم کی پابندی جو ہندوستان کی پرانی بیماری ہے یک قلم ترک ہو گئی ہے۔ مسلمان مرد خواہ کسی ذات کا ہو، ہر مسلمان عورت سے بلا روک ٹوک شادی کر لیتا ہے۔ اسی طرح ہندوؤں میں بھی ہندو ہونا کافی دانی ہے۔ ایک ذات کا ہونا ضروری نہیں۔ برہمنوں کے گھر پاستیں، جاٹوں کے گھر میں برہمنیاں موجود ہیں۔“ (۵۱)

اس سے یہ بھی ظاہر ہوتا ہے کہ ذات پات اور رنگ و قوم کے تمام جھگڑے آسودگی اور فارغ البالی کی دین ہیں۔ ورنہ محمود و ایاز کا ایک ہی صف میں کھڑا ہونا فطرت انسانی ہے۔ یہاں کے پیشروروں کی مہارت کے بارے میں انھوں بتایا ہے: ”یہاں ٹھگ وہ ٹھگ ہیں کہ دل کو ٹھگ لیویں اور چور وہ چور ہیں کہ آنکھوں کا کاجل چرائیں۔ یہاں شعبدہ باز، بازی گر، بہرو پیے، بھنڈیلے، نقال، بجزوے، نٹ، طوائف، میراٹی، گوپتے، قوال اور ہر فن کے نیک و بد معاش سب موجود ہیں۔ یہاں اچھے اور نیکیوں کا بھی یہ حال ہے کہ کوئی نا پومولوی، پنڈت، درویش و بھائی جی وغیرہ سے خالی نہیں۔“ (۵۲)

گویا نئے پرانے قیدیوں کا ایک جہان آباد ہے۔ معلوم ہوتا ہے انگریز سرکار کو تہجڑوں، ننوں اور میراٹیوں سے بھی اس قدر خطرہ تھا کہ انھیں ”کالے پانی“ کی سزا سنادی ورنہ ظاہر ہے یہ لوگ وہاں کے مقامی تو نہیں ہو سکتے۔ تھانیسری نے پورٹ بلیر کی قوموں کی معاشرت کا نفسیاتی تجزیہ بھی کیا ہے:

”بعد تجربہ مجھ کو یہ بات معلوم ہوئی ہے کہ اپنی اپنی وضع اور رسم، بولی اور لباس و خوراک ہر کسی کو پسند ہے۔ جنگلی اپنے جنگل میں رہنے اور ننگ دھڑنگ پھرنے اور کیڑے مکوڑے کھانے کو ہماری قبا اور دوشالوں اور پلاؤ اور قلیہ پر سبقت دیتے ہیں۔ ہمارے کھانوں سے ان کو قے ہونے لگتی ہے۔ ہمارے کپڑے پہننے سے ان کو ایسی تکلیف ہوتی ہے جیسے ہم کو ننگا رہنے سے۔ برہما، چینا ہمارے گھی کے بکوان کو دیکھ کر اپنی ناک بند کر لیتے ہیں۔ ہمارے قلیے اور قورمے اور پلاؤ کے بگھار سے عربوں کا دماغ پراگندہ ہو جاتا ہے۔ انگریز لوگ ہمارے عطر کو نہیں سونگھ سکتے۔ غرض بچپن سے زبان اور ناک جس چیز کا عادی ہو گیا ہے وہی اس کو پسند ہے۔“ (۵۳)

معارف مجلہ تحقیق (جنوری۔ جون ۲۰۱۶ء)

”تواریخ عجیب“ المعروف ”کالا پانی“..... ۲-۵۴

کہیں کہیں کوئی واقعہ ایسا بھی مل جاتا ہے کہ پڑھنے والے کو بے اختیار ہنسی آجاتی ہے جب کہ مصنف کا مقصد ظرافت نہیں ہوتا۔ درج ذیل اقتباس دیکھیے:

”جیل خانے کے دستور کے موافق مقرض سے ہماری ڈاڑھی مونچھ اور سر کے بال وغیرہ سب تراش کر منڈی بھیڑسا بنا دیا، اس وقت میں نے دیکھا کہ مولوی سخی علی صاحب اپنی ڈاڑھی کے کترے ہوئے بالوں کو اٹھا اٹھا کر کہتے تھے کہ افسوس نہ کرو تو خدا کی راہ میں پکڑی گئی اور اس کے واسطے کتری گئی۔“ (۵۳)

تھانیسری نے نثر کے قدیم اسلوب کی پیروی کرتے ہوئے اپنے بیان میں اثر پیدا کرنے کے لیے اردو فارسی اشعار سے بھی کام لیا ہے۔ کہیں کہیں لاشعوری طور پر قافیہ بندی اور انشأ پر دازی بھی نظر آجاتی ہے:

”ایک طرف سورج کی کرنوں میں برات کے سونا چاندی اور تاش بادلہ اور ہیرہ مرصع کی چمک، دوسری طرف ہماری بیڑی ہتھ کڑی کے لوہے کی دمک، ادھر دو مثالوں اور کم خواب و بانات کارنگ، ادھر ہمارے جو گیا نہ لباس اور کمبلوں کی سرخی اور سیاہی کا ڈھنگ، ادھر ہاتھی گھوڑوں کی ہنکار، ادھر ہماری بیڑیوں کی جھنکار۔“ (۵۵)

تھانیسری کی اس خودنوشت میں کوئی خاص ترتیب نظر نہیں آتی جو بات جہاں یاد آجاتی ہے درج کر دیتے ہیں لیکن ان کے قلم کی روانی اور جذبات کے بہاؤ کے باعث اس کا احساس کم ہوتا ہے۔ سادگی نے ان کے اسلوب کو اتنا دلکش بنا دیا ہے کہ کہیں اکتاہٹ کا احساس نہیں ہوتا بلکہ کتاب میں آخر تک دلچسپی برقرار رہتی ہے۔ انھوں نے اردو کو اس کے فطری اسلوب میں برتا ہے۔ جملے بناتے ہوئے کہیں تو خالص عربی کے الفاظ استعمال کیے ہیں۔ کہیں انگریزی کے، کہیں عربی ہندی لفظ کا مرکب اضافی و عطفی بنایا ہے۔ کہیں انگریزی ہندی کا، کہیں ہندی فارسی کا۔ درج ذیل مثالیں دیکھیے:

”میرے یہاں پہنچنے کے بعد بارش و باران اور ارزانی غلہ بھی بہ نسبت سنینِ ملاحقہ کے نہایت کثرت سے ہوئی۔“ (ص: ۱۲۰)

”ان نعمار غیر مترقبہ کو دیکھ کر سب قیدی ہم کو دعائیں دیا کرتے۔“ (ص: ۷۳)

”ہر چند ہت لوگوں نے اس جلسہ مفارقت میں کچھ کچھ اسپتج (تقریر) کرنا چاہا۔“ (ص: ۱۳۳)

”بہ طور اختصار لکھ کر پبلک کے سامنے پیش کر دیا۔“ (ص: ۱۳۲)

”انگریزوں کا یہ ارادہ ہے کہ اگر عند الاپیل ہم لوگ چیف کورٹ پنجاب سے رہا ہو جاویں تو خیر ہے۔۔۔“ (ص: ۷۶)

”ہم کو آگن بوٹ پر سوار کرایا۔“ (ص: ۸۲)

”یہ خبر تاریخ پختی تو اسی وقت برلین سڑک پولیس نے آ کے ہم کو گھیر لیا۔“ (ص: ۵۱)

”مجھ کو ایک ناؤ لگی کے پاس، جس میں کاغذ پھاڑ کر بھگوتے تھے، لے گئے۔“ (ص: ۷۳-۷۲)

”ملازمان سرکاری کوفرائض و اپیل نویسی کی بھی ممانعت نہ تھی، پھر میں نے عرضی و اپیل بھی انگریزی زبان میں لکھنے شروع کر دیے۔“ (ص: ۱۱۵-۱۱۴)

کہیں کہیں انگریزوں کے لہجے کی نقل کرتے ہوئے خود اپنا بیان بھی بے ساختہ ان ہی کے رنگ میں رنگ لیا ہے:

”کیتان پارن صاحب میرے نزدیک آ کر کہنے لگا تم کو پھانسی کا حکم ملا ہے تم کو رونا چاہیے۔ تم کس واسطے اتنا بٹاش ہے۔ میں نے چلتے چلتے اس کو بولا کہ شہادت کی امید پر۔“ (ص: ۶۶)

کسی کسی جگہ جملے میں فعل متعدی کو لازم میں بدل دیتے ہیں۔ مثال کے طور پر درج ذیل جملہ دیکھیے:

”وہ رات کو اس وقت ہمارا دروازہ بند اور ہم کو سوتے دیکھ کر۔۔۔ اپنے دل میں سوچا۔“ (ص: ۶۶)

یہاں ”سوچا“ متعدی ہے۔ ”اس نے سوچا“ ہونا چاہیے نہ کہ ”وہ سوچا“۔ انھوں نے بعض الفاظ کی جمع عام چلن سے ہٹ کر بنائی ہے۔ جیسے کہ ”زارین“ کی بجائے ”زوارین“ اور ”سجود“ کی بجائے ”سجدات“:

”یہ یورپین زوارین بہت تعجب کرتے۔“ (ص: ۶۸) ”جناب باری میں سجدات شکر بجا لائے۔“ (ص: ۸۴)

جملوں میں کہیں اردو قواعد کے ساتھ ساتھ عربی قواعد کے مطابق اسم جمع لاتے ہیں:

”دوسرے لوگوں کے مقولوں اور قصص کو جہاں تک مجھے یاد تھے بعینہ ہو بہ نقل کیا“ (ص: ۴۳)

ایک جگہ اسم صفت ”شرم ناک“ بھی ”شرمیلی“ کے معنوں میں استعمال ہوا ہے۔ شرم ناک اب عام طور پر منفی معنوں میں استعمال ہوتا ہے۔ اپنی دوسری بیوی کے بارے میں لکھتے ہیں:

”میں نے اس کو دیکھا نہایت خوش چلن اور شرم ناک عورت ہے۔“ (ص: ۱۰۲)

تعمیر کی خامی قدیم نثر کی طرح جگہ جگہ نظر آتی ہے۔ بعض جگہ طبیعت مقفیٰ ہو جاتی ہے۔ امالہ بھی دستور قدیم کے مطابق کہیں کہیں نہیں کرتے:

”مونگا لال نے بعد پائے سزا ہاتھ باندھ کر پرتھر و صاحب سے کہا۔“ (ص: ۱۰۸)

بجائے ”سزا پانے کے بعد“

”گرفناری سے فقط چھ گھنٹہ پہلے تقدیر نے وہ خط مجھ سے لکھوا رکھا تھا۔“ (ص: ۷۴) ”انگلش مین گورہ کو پھانسی کا حکم ملا۔“ (ص: ۷۲)

بجائے ”چھ گھنٹہ پہلے“ اور ”گورے کو“۔ بعض انگلش اردو الفاظ کے تذکیر و تانیث بھی موجودہ چلن کے خلاف ہے:



”یہاں کی موسم“ (ص: ۹۱) ”اس کا کچھ اپیل نہیں ہو سکتا۔“ (ص: ۱۲۸) موسم مذکر جب کہ اپیل مونث مستعمل ہے۔

ایک آدھ جگہ حشو و زوائد سے بھی کام لیا ہے۔ مثلاً: ”قرآن مجید بہ قدرے تین پارے مجھے حفظ یاد تھا۔۔۔ صد ہا حدیثیں بھی مجھے حفظ یاد تھیں۔“ (ص: ۱۱۶) حفظ کے ساتھ ”یاد“ حشو ہے۔

ایک جگہ ”ہلاک“ کا فاعل ”ہا لک“ بنایا ہے: ”میں اپنے کو ہا لک اور گمراہ سمجھ کر۔۔۔“ (ص: ۱۱۷)

حروف جار کے استعمال میں بھی بے قاعدگی ہے۔ مثلاً: ”شکر میں سوار کرنے کے پہلے۔“ (ص: ۵۳) بجائے ”سے پہلے“ قاعدہ ہے کہ کلمات تعظیم جہاں آتے ہیں وہاں فعل واحد کی بجائے جمع ہو جاتا ہے جیسے کہ: ”صاحب گئے“، ”جناب آئے“ وغیرہ لیکن تھانیسری تعظیمی کلمات کے بعد بھی فعل کو اکثر واحد ہی استعمال کیا ہے: ”پارسن صاحب ہم تینوں آدمیوں کو ساتھ لے کر۔۔۔ روانہ ہوا۔“ (ص: ۵۳) ”علی الصبح پارسن صاحب پھر آیا۔“ (ص: ۵۴)

محاوروں میں بھی اپنی مرضی سے رد و بدل کر لیا ہے۔ محاورہ ہے ”جیسے کا تیسرا“ ہو بہو، بعینہ کے معنوں میں، تھانیسری لکھتے ہیں: ”مغفور غلام کو پھر جیسے کا جیسا اس ملک میں لا کر۔۔۔“ (ص: ۱۳۲) کسی جگہ اسم کی فاعلی حالت کو نسبتی میں بدل دیا ہے: ”مولوی احمد اللہ صاحب سے ملاقاتی ہوئے۔“ (ص: ۱۱۰) بجائے ”ملاقات کی“ ایک جگہ جعلی مصدر ”والدہ ہونا“ کی بجائے ”والدہ کرنا“ (ص: ۱۰۳) لکھا ہے۔ یہ کتابت کی غلطی بھی ہو سکتی ہے۔ بہر حال اس تمام جائزے سے یہ ثابت ہوتا ہے کہ مولوی جعفر تھانیسری کا اسلوب تحریر فطری ہے۔ ان کے ہاں قواعد کی سکہ بند پابندی نظر نہیں آتی۔ وہ وہ ذہن میں آئے ہوئے جملوں کو بغیر کسی اہتمام کے، روانی سے تحریر کرتے چلے جاتے ہیں۔ ان کی تحریر میں سادگی اور جذبے کی صداقت واضح طور پر محسوس کی جاسکتی ہے۔ اسی لیے سوائے ایک آدھ مقام کے تمام تحریر میں ایسی دل کشی ہے جو پڑھنے والے میں اکتاہٹ پیدا نہیں ہونے دیتی۔

## مراجع و حواشی

- (۱) احمد، وسیم، ”کالا پانی“ (گم نام مجاہدین کی جنگ آزادی)، پیش لفظ، ص: ۲۶ (طبع اول)، نئی دہلی، مولانا آزاد اکیڈمی، ۲۰۱۰ ع
- (۲) ایضاً، ص: ۲۸
- (۳) تھانیسری، محمد جعفر، ”تواریخ عجیب“، ص: ۱۳-۱۴ (اشاعت اول)، لکھنؤ، مطبع نول کشور، ۱۹۸۰ ع
- (۴) احمد، وسیم، ص: ۲۷ (۵) ایضاً، ص: ۴۹ (۶) ایضاً، ص: ۵۴
- (۷) تھانیسری، محمد جعفر، مولوی، ”تواریخ عجیب المعروف بہ کالا پانی“، مرتب ڈاکٹر محمد ایوب قادری، مقدمہ، ص: ۱۴ (اشاعت اول)، کراچی، ادارہ یادگار غالب، ۲۰۱۵ ع
- (۸) ایضاً، حواشی، ص: ۳۶ (۹) ایضاً، (۱۰) مقدمہ، ص: ۱۸ (۱۱) ایضاً، حواشی، ص: ۳۸

- (۱۲) احمد، وسیم، ص: ۸۱ (۱۳) قادری، حواشی متن، ص: ۱۵۰ (۱۴) ایضاً، مقدمہ، ص: ۳۵
- (۱۵) تھانیسری، جعفر، ”تواریخ عجیب“، بار دوم، ٹیپل پریس انبالہ، بن ندارد۔ یہ نسخہ بوسیدہ حالت میں انجمن ترقی اردو، کراچی کے کتب خانہ میں موجود ہے۔ اس کی کتابت بھی قدیم طرز کے مطابق ہے۔ ”سی“ اور ”ئے“ اور ”ن“ اور ”س“ نون غنہ“ کی کوئی تمیز نہیں ہے۔ ہکاری اور معکوسی ہکاری آوازوں، کھ، لھ، ٹھ، کو بھی دو چشمی ہ کی بجائے ہاے ہوز سے لکھا ہے۔ مثلاً رکھا گیا کو ”رکھا گیا“، بیٹھک کو ”پیٹھک“، ہاتھ سے لکھو رکھا تھا کو ”ہاتھ سے لکھو رکھا تھا“۔ اسی طرح بعض لفظوں کو حرف علت ”و“ کے اضافے سے لکھا ہے۔ جیسے کہ ”اُس“ کو ”اوس“، ”پہنچنے“ کو ”پہونچنے“ وغیرہ۔ قادری صاحب کی مرتبہ کتب کے متن اور اس کے متن میں تذکرہ نیش کافر کو بھی نظر آتا ہے۔ مثال کے طور پر اس نسخے میں ”جنگ“ کو ہر جگہ مذکر لکھا ہے۔ ”جنگِ عظیم شروع ہو گیا۔“ ص: ۳۰
- (۱۶) نسخہ قادری، ص: ۵۶ (۱۷) نسخہ ٹیپل پریس، ص: ۱۱ (۱۸) ایضاً، ص: ۳۵
- (۱۹) نسخہ قادری، پیش لفظ، از جعفر تھانیسری، ص: ۴۲-۴۳ (۲۰) ایضاً، مقدمہ از قادری، ص: ۳۴
- (۲۱) ایضاً، پیش لفظ، از تھانیسری، ص: ۴۲ (۲۲) ایضاً، ص: ۵۸ (۲۳) ایضاً، ص: ۵۸-۵۹
- (۲۴) ایضاً، ص: ۵۲-۵۳ (۲۵) ایضاً، ص: ۶۳-۶۴ (۲۶) ایضاً، ص: ۶۵
- (۲۷) ایضاً، ص: ۷۱ (۲۸) ایضاً، ص: ۸۲ (۲۹) ایضاً، ص: ۸۶-۸۷
- (۳۰) ایضاً، ص: ۸۳-۸۴ (۳۱) ایضاً، ص: ۸۴ (۳۲) ایضاً، ص: ۸۷-۸۸
- (۳۳) ایضاً، ص: ۸۹ (۳۴) ایضاً، ص: ۹۰ (۳۵) ایضاً، ص: ۹۱
- (۳۶) ایضاً، ص: ۹۲-۹۳ (۳۷) ایضاً، ص: ۹۳-۹۵ (۳۸) ایضاً، ص: ۹۵
- (۳۹) ایضاً، ص: ۱۲۹-۱۳۰ (۴۰) ایضاً، ص: ۱۰۲-۱۰۳ (۴۱) ایضاً، ص: ۱۰۳
- (۴۲) ایضاً، ص: ۱۰۳-۱۰۴ (۴۳) احمد، وسیم، ص: ۸۳ (۴۴) نسخہ قادری، ص: ۸۹
- (۴۵) ایضاً، ص: ۱۲۵-۱۲۶ (۴۶) ایضاً، ص: ۸۳ (۴۷) ایضاً، ص: ۸۵
- (۴۸) ایضاً، ص: ۸۲-۸۵ (۴۹) ایضاً، ص: ۱۲۴-۱۲۵ (۵۰) ایضاً، ص: ۱۳۱-۱۳۰
- (۵۱) ایضاً، ص: ۱۳۱ (۵۲) ایضاً (۵۳) ایضاً، ص: ۱۳۲
- (۵۴) ایضاً، ص: ۷۱-۷۲ (۵۵) ایضاً، ص: ۷۹

### تعلیق

۱۔ مرتب نے معلومات فراہم کی ہیں کہ مولوی محمد جعفر قصبہ تھانیسری، ضلع انبالہ کے رہنے والے تھے۔ ان کے والد کا نام جیون خان تھا۔ آرائیں قبیلے میں تقریباً ۱۸۳۸ع میں پیدا ہوئے۔ ابتدائی عمر میں دس سال تک کسی بھی قسم کی دینی یا دنیاوی تعلیم حاصل نہیں کی۔ والد کے وفات پانے کے بعد جب کہ عمر دس سال سے زائد تھی، تعلیم کی طرف متوجہ ہوئے۔ تعلیم کے متعلق تفصیلات نہیں ملتیں مگر بہت ذہین تھے، تعلیم نہایت ذوق و شوق سے حاصل کی، قرین قیاس ہے کہ جلد ہی فراغت حاصل کر لی ہوگی۔ حکمت سے بھی دل چسپی تھی۔ قرآن و حدیث سے بھی خاص شغف تھا۔ تین سپارے حفظ کر رکھے تھے اور سینکڑوں حدیثیں یاد تھیں۔ بچپن ہی سے تہجد کی نماز کے پابند تھے، جس میں ان کے والدین کی مذہبی زندگی کا اثر معلوم ہوتا ہے۔ مروجہ تعلیم حاصل کرنے کے بعد مولوی محمد جعفر نے ۱۸۵۶ع میں مقامی عدالتوں میں عرائض نویسی شروع کر دی اور بہت تھوڑے عرصے میں قانون دانی میں اتنی مہارت حاصل کر لی کہ تمام عرائض نویس اور وکلا

عدالتی قوانین و ضوابط کے متعلق ان سے مشورے کرتے تھے۔ اس کی وجہ سے ان کی اتنی شہرت ہو گئی کہ قرب و جوار کے بعض زمین داروں نے انہیں اپنا قانونی مشیر بنا لیا۔ مولوی جعفر کی قانونی مہارت کا اندازہ اس بات سے بھی لگایا جاسکتا ہے کہ انہوں نے انبالے میں اپنے مقدمے کی پیروی خود کی۔ معاشی طور پر وہ ایک خوش حال شخص تھے جن کا ذریعہ معاش کاشت کاری تھا۔ انہوں نے عرائض نویسی اور قانون دانی کے ذریعے بھی کافی دولت و شہرت حاصل کی اور جائیداد بنائی۔ خود مولوی جعفر کے بیان کے مطابق وہ ہزاروں روپے کی جائیداد کے مالک تھے۔ شہر کے نمبردار تھے اور گھوڑوں، گاڑیوں پر سوار پھرتے تھے۔ ہر کام کے لیے ان کے گھر نوکر چاکر موجود تھے۔ مولوی جعفر اکابر صادق پور میں سے کسی کے مرید تھے اور مولوی بیٹی علی ساکن پڑھے، جو اس وقت اس تحریک کے ناظم جماعت تھے، زیر ہدایت وہابی تحریک میں شامل ہوئے۔ ۱۹۵۶ء سے قبل ذمے دار کارکن کی حیثیت سے اس تحریک میں شامل ہو چکے تھے اور انہیں اس کے نتائج کا بخوبی اندازہ تھا۔ اسی لیے اپنی کل جائیداد ۱۸۵۶ء میں بہ وقت نکاح بیوی کے حق مہر میں لکھ دی تھی۔

مولوی جعفر نے اپنے بارہ معتمد ساتھیوں کے ہمراہ ۱۸۵۷ء کی جنگ میں بھر پور حصہ لیا۔ وہ تحریک جہاد کے بڑے کارکن اور رازدار تھے۔ ان کا اصطلاحی نام پیر و خان یا پیر و خلیفہ تھا۔ سرحد کو روپیہ اور مجاہدین ان کے ذریعے سے جاتے تھے۔ پیامبر اور مجاہدین بھی ان ہی کے ہاں ٹھہرتے اور خفیہ خط و کتابت بھی ان ہی کے ذریعے سے ہوتی تھی۔ جب حکومت کو یقین ہو گیا کہ سرحد پر مجاہدین کے پاس مالی اور افرادی قوت مولوی جعفر کے توسط سے فراہم کی جاتی ہے تو ۱۲ دسمبر ۱۸۶۳ء کو ان کے گھر کی تلاشی ہوئی۔ مولوی جعفر فرار ہو گئے۔ ان کی گرفتاری کے لیے دس ہزار روپے کا اشتہار جاری ہوا۔ آخر علی گڑھ سے گرفتار ہو کر انبالے لائے گئے، مقدمہ چلا اور ۲ مئی ۱۸۶۳ء کو فیصلے میں ان کی تمام جائیداد منقولہ و غیر منقولہ ضبط اور پھانسی کی سزا ہوئی۔ اس کے خلاف عدالت عظمیٰ میں درخواست دائر کی گئی جس کے نتیجے میں ۱۶ دسمبر ۱۹۶۳ء میں پھانسی کو جس دوام بہ عبور دریا سے شور میں بدل دیا گیا۔ مولوی محمد جعفر نے ۱۱ جنوری ۱۸۶۶ء کو سرزمین انڈمان پر قدم رکھا اور ۹ نومبر ۱۸۸۳ء تک وہاں جس دوام کی سزا کاٹی۔ (مقدمہ متن کالا پانی) و سیم احمد نے اپنی کتاب ”کالا پانی میں جو معلومات فراہم کی ہیں ان کے مطابق مولانا جعفر تھانیسری کا تعلق ایک غریب گھرانے سے تھا اسی لیے ۱۲ سال ناخواندہ رہے۔ اس کے بعد لکھنا پڑھنا شروع کیا اور تقریباً ۱۸۵۶ء میں عرائض نویسی کے درجے تک پہنچ گئے۔ سید احمد شہید کے معتقد اور کٹر وہابی تھے اس لیے جنگ آزادی میں جہاد کے نظریے سے شامل ہوئے۔ جنگ آزادی ۱۸۵۷ء میں اپنے دس ساتھیوں کے ساتھ دہلی گئے اور جنگ میں شریک ہوئے۔ تھانیسری میں انگریزوں نے ان کی ضعیف والدہ اور چھوٹے بھائی محمد سعید پر تشدد کیا اور بیوی کو بھی گرفتار کرنا چاہا مگر وہ کسی طرح بچ گئیں۔ چھوٹے بھائی تشدد برداشت نہ کر سکے، انہوں نے بتا دیا کہ مولانا دہلی میں ہیں۔ انگریزوں نے ان کی گرفتاری پر دس ہزار کا انعام مقرر کیا تھا۔ ایک دن علی گڑھ سے گرفتار ہو گئے۔ روز ماہرسن اور ڈی آئی جی میجر کلنگیل نے تشدد اور لالچ کے ذریعے ان سے ساتھیوں کے نام پوچھنے کی کوشش کی اور سرکاری گواہ بنا کر چھوڑ دینے کے وعدے بھی کیے مگر مولانا نے کوئی راز فاش نہیں کیا۔ ان کا ایک ملازم عباس جوان کے ساتھ تھا انگریزوں کے تشدد کی وجہ سے شہید ہو گیا۔ تھانیسری پر اپریل ۱۸۶۳ء میں مقدمہ چلایا گیا اور ان کے خلاف پچاس مولوی گواہ کے طور پر پیش ہوئے۔ ان کے بھائی محمد سعید کو بھی پھانسی سے ڈرا کر ان کے خلاف گواہی دینے پر مجبور کیا۔ ۲ مئی ۱۸۶۳ء کو انہیں موت کی سزا سنائی گئی لیکن ۱۹ ستمبر ۱۸۶۳ء کو سزائے موت کو جس دوام میں تبدیل کر کے انہیں سر اور داڑھی کے بال مونڈ کر جزیرہ انڈمان بھیج دیا گیا۔ ۱۸۸۳ء کو وائسرائے ہند کے حکم سے انہیں آزاد کر دیا گیا۔ انہوں نے ۱۹۰۵ء کو انتقال فرمایا۔ (وسیم احمد، ”کالا پانی“، گم نام مجاہدین کی جنگ آزادی ۱۸۵۷ء، طبع اول، ۲۰۱۰ء، جی دہلی، مولانا آزاد اکیڈمی، ص: ۸۱-۸۲)

۲- ستانہ مجاہدین کا خاص مرکز تھا اور سادات ستانہ مجاہدین سے وابستہ تھے۔ وہ ان کی ہر قسم کی مدد کرنا اپنا قومی اور مذہبی فریضہ سمجھتے تھے۔ انگریزی حکومت، مجاہدین کے مراکز چننار اور منگل تھالے کو برباد اور ستانہ کو نیست و نابود کرنا چاہتی تھی۔ اسی دوران میں

ساداتِ ستھانہ اور اتمان زئیوں کے معاملات بگڑ گئے اور جنگ میں سادات کے قائد سید عمر شاہ شہید ہوئے۔ سادات نے ”ملاک“ میں سکونت کی جو ستھانہ سے ۳۵ میل کے فاصلے پر تھا۔ مجاہدین بھی ملاک کو محفوظ مقام جان کر وہاں جمع ہو گئے۔ مولانا عبداللہ امیر المجاہدین تھے۔ سید عمر شاہ کے بعد ان کے بھتیجے سید مبارک شاہ ساداتِ ستھانہ کے قائد بنے۔ انگریزی حکومت مجاہدین کے اس آخری مرکز کو تباہ کرنے پر تلی ہوئی تھی۔ آخر اس کو موقع مل گیا۔ ساداتِ ستھانہ اور ان کے پرانے حریفوں اتمان زئیوں میں پھر ناچاتی ہوئی اور اتمان زئیوں نے انگریزی حکومت کو حالات سے باخبر کر دیا۔ حکومت جو موقع کی تلاش میں تھی، مکمل منصوبے کے ساتھ جنگِ امبیلہ کا آغاز کر دیا اور ۱۱ اکتوبر ۱۸۶۳ کو ایک بڑی فوج جنرل پیپیر لین کی سرکردگی میں سادات و مجاہدین کے مقابلے کے لیے روانہ ہو گئی۔ مجاہدین و سادات نے سارے علاقے میں جہاد کا عام اعلان کر دیا۔ ۲۰ اکتوبر ۱۸۶۳ء کو پہلا حملہ ہوا۔ مجاہدین خوب ڈٹ کر لڑے اور پنجاب کے فوجی مراکز فوج سے خالی ہو گئے۔ دس بارہ سخت قسم کے معرکے ہوئے۔ انگریزی حکومت سے بازی لے جانا مشکل تھا۔ اس نے خونین و یر و بیر کو خرید لیا۔ نتیجہ ظاہر ہے انگریزی حکومت کے حق میں ہوا۔ دسمبر کے تیسرے ہفتے کے آخر میں معاملہ ختم ہو گیا مگر مجاہدین جس عزم اور حوصلے سے لڑے اس نے انگریز حکومت کے حوصلے پست کر دیے اور اسے مجاہدین کا لوہا ماننا پڑا۔ اس جنگ میں تقریباً چار سو مجاہدین نے جامِ شہادت نوش کیا۔ (حواشی از مرتب)

۳۔ یہاں قادری صاحب کو تضحیح ہوا ہے۔ اس فصل میں بتیئیں نہیں، اکتیس زبانوں کے جملے ہیں۔ اکتیس زبانیں یہ ہیں: عربی، فارسی، ترکی، سواحلی، پشتو، مکرانی، سندھی، نیپالی، بھیلوانی، نکوباری، مرہٹی، بنگالی، تامل، گوندی، بلوچی، پنجابی، کشمیری، کول، اسامی، ملائی، برہما، چینا، بندھیل کھنڈی، ماراواڑی، اوڈیا، تلنگلی، گجراتی، کنڑی، ملیالی، سنڈھلی، جھنگلی۔

۴۔ قادری صاحب نے اس کتاب کو نایاب بتایا ہے۔ اشاعت اول بالقصور مطبع نول کشور کا ایک نسخہ انجمن ترقی اردو، کراچی کے کتب خانے میں بھی موجود ہے اور یہی نسخہ <https://rekhta.org/ebooks/tareekh-e-ajeeb-ebooks> پر بھی پڑھا جاسکتا ہے۔ اس میں مطبع نول کشور کو کتاب کی اشاعت کے لیے دیا گیا ایک اجازت نامہ بھی موجود ہے جس پر یکم جولائی ۱۸۸۰ء کی تاریخ درج ہے۔ تاریخ عجیب میں مولوی جعفر کا لہجہ شروع ہی میں معذرت خواہانہ ہے۔ دیکھو میں اپنا تعارف کراتے ہوئے لکھتے ہیں: ”یہ عاجز تھا نہ سرف کر چھتیر کا باشندہ ہے۔ سترہ برس کی عمر سے پچیس برس کی عمر تک انگریزی کچھریوں میں وکالت و مختاری کرتا تھا۔ ۱۸۶۳ء میں جب امبیلہ کی لڑائی ہوئی تو یہ خاکسار بھی بجرم اعانت مجاہدین گھر بیٹھا بٹھایا سزا یاب دائم انجس بہ عبور دیا سے شورا ہو کر یہاں پورٹ بلیر کو پہنچا۔ (دیکھو، تاریخ عجیب) گھر بیٹھا بٹھایا کے الفاظ جنگِ امبیلہ میں کسی قسم کا حصہ لینے کی تردید ظاہر کرتے ہیں۔ اس کے ساتھ وسیم احمد کا یہ بیان بھی پیش نظر رہے: ”مولانا، سید احمد شہید کے زبردست معتقد تھے۔ لہذا ان کو دہانی ہونے کے ناطے جنگِ آزادی کے لیے ساری سرگرمیوں کے پیچھے جہاد ہی کا جذبہ کارفرما تھا۔ (وسیم احمد، ص: ۸۲)“

۵۔ قادری صاحب نے یہ نہیں بتایا کہ ”کالا پانی“ کی اشاعت اول جو ان کے پیش نظر رہی، کس مطبع سے اور کس سن میں شائع ہوئی۔ ٹمپل پریس والے نسخے سے لگتا ہے ”سوانح احمدی“ پہلے ”کالا پانی“ ہی میں شامل تھی، اسے بعد میں الگ سے کتابی شکل میں شائع کیا گیا۔ اس طرح ٹمپل پریس کا نسخہ زیادہ قدیم معلوم ہوتا ہے۔

۶۔ یہ شعر (چاک کو نقدیر کے ممکن نہیں کرنا فوسوزن تدبیر ساری عمر گریستی رہے) ٹمپل پریس، انبالہ کے نسخے میں بھی موجود نہیں ہے۔  
۷۔ ان جنگلیوں کے بارے میں مولوی جعفر نے ”تاریخ عجیب“ میں لکھا ہے: ”ان جنگلیوں کا صحیح حال اب تک تحقیق نہیں ہوا کہ کس وقت اور کس ملک سے یہاں آکر آباد ہوئے ہیں اور ہمیشہ سے ایسے ہی وحشی اور بہائم سیرت ہیں یا کبھی مثل ہم لوگوں کے شائستہ بھی تھے یا نہیں۔ بعض لوگوں کا گمان تھا کہ باشندگان جزائر ہڈا آدمیوں کو کھاتے ہیں اور ان کے منہ بالوں سے ڈھکے ہوئے ہیں اور ان کی شکلیں بہت ڈراؤنی ہیں۔ ان کے پاس کوئی بوٹ نہیں ہے۔ اگر ہوتا تو وہ کسی جہاز کو سمندر میں نہ جانے دیتے اور بعض لوگ سمجھتے تھے کہ ان جنگلیوں کی صورت کتوں کی صورت سے بہت مشابہ ہے۔ غرض اس قسم کی خبریں سننے سے جہاز والے آدمی ان جزیروں کے نزدیک نہیں پہنچتے تھے اور ڈرتے ہوئے دور دور چلے جاتے تھے۔ الف لیلیٰ کے دیکھنے سے معلوم ہوگا کہ سند آباذ جہازی نے کیسی ڈراؤنی اور مہیب صورت اور آدم خوری اس جزیرے والوں کی لکھی ہے۔ بہت مدت تک لوگ ان کو خارج از اولاد آدم اور مردم خور سمجھ کر ان سے دور دور پھرتے رہے۔ (تاریخ عجیب، ص: ۱۳)“